

# د قرآن قسمونه

## او د اساسی قضایا وو اثبات

قيامت

بياژوندون

مكافات او مجازات

د الله تعالى واکمني

د ظالمانو حتمي مؤاخذه

د پيغمبر حقانيت

د بريا عوامل

د انسان غوره جورښت او ..

مکالمه تېمار

## د کتاب له متنه

پدي قسمونو کې د لاندي قضایا وو په خپرد مهمو مسائلو لپاره  
مضبوط دلائل وړاندي شوي:  
آيا قیامت راتلونکی دی او دا دنیا به په بلی بدليږي؟  
آيا انسان بېرته رازوندی کېدی شي؟  
آيا د قیامت د ورځي د مكافات او مجازات عقیده ربتوني ده؟  
آيا خداي یو دي؟  
آيا واقعاً الله تعالی د دی عالم یوازینی واکمن، پالونکی او  
ساتونکی دي؟  
آيا په ربتيما الله تعالی ظالمان مؤاخذه کوي او خپل عذاب پري  
ناز لوی؟  
آيا په دنیا کې هم انسان ته د عملونو بدله ورکول کېږي؟  
د پیغمبر د حقانيت لپاره خه دليل لرو؟  
آيا په ربتيما دا قرآن د الله له لوري راغلی؟  
آيا دا خبره ربتيما ده چې انسان ته ډپر لور استعدادونه ورکړي  
شوی؟  
له بلی خوا د قسمونو په اړه د مفسرینو ترمنځ د رأيي ژور اختلاف  
شته، د رأيي دا اختلاف د قرآن مينه والو ته اکثراً زياتي ستونزي  
راولاروی، پدي رساله کې هڅه شوي چې د قرآن د مينه والو دغه  
ستونزه حل شي. دلته د هر قسم په اړه تریقولو درنه او په قرآن  
مستنده رأيي را خیستل شوي.

## فهرست

|     |          |
|-----|----------|
| ١   | تمهيد    |
| ٩   | الطور    |
| ١٧  | الذاريات |
| ٢٥  | النجم    |
| ٢٩  | الصافات  |
| ٣٥  | يس       |
| ٣٩  | الواقعة  |
| ٤٣  | القلم    |
| ٤٧  | الحافة   |
| ٥١  | المعارج  |
| ٥٥  | القيامة  |
| ٦١  | المرسلات |
| ٦٩  | النازعات |
| ٧٧  | التكوير  |
| ٨١  | الشفق    |
| ٨٧  | المدثر   |
| ٩١  | البروج   |
| ١٠٣ | الطارق   |

تمهيد ----- د قرآن قسمونه

|           |                |
|-----------|----------------|
| ١١١ ..... | الفجر .....    |
| ١١٩ ..... | البلد .....    |
| ١٢٥ ..... | الشمس .....    |
| ١٣٣ ..... | الليل .....    |
| ١٣٨ ..... | الضحى .....    |
| ١٤٢ ..... | التين .....    |
| ١٤٨ ..... | العاديات ..... |
| ١٥٢ ..... | العصر .....    |

بسم الله الرحمن الرحيم

## تمهید

دا رساله د قرآن د قسمونو تفسیر ته مختصه شوي، دا د دي  
لپاره چي له يوي خوا پدي قسمونو باندي پوهېدو سره په ټولو هغو  
دلائلو پوهېدى شو چي قرآن د سترو سترو قضایا وو د اثبات لپاره  
ورا ندي کري، د قرآن قسمونه په حقیقت کي د ډېرو مهمو او اساسی  
قضایا وو د اثبات لپاره د قرآن دلائل دي، پدي سره قرآن خپل  
مخاطب په هغو مهمو خبرو قانع کوي چي هغه ته ئې منل گران  
برېبني او په آسانې او له قوي دليل نه پرته ئې نه مني. پدي قسمونو  
کي د لاندي اساسی قضایا وو په خبر د مهمو مسائلو لپاره مضبوط  
دلائل ورلاندي شوي:

آياقيامت حتماً اتلونکي دئ او دا دنيا به په بلي بدلبوي؟  
آيا انسان بېرته راژوندي کېدى شي؟  
آيا د قيامت د ورځي د مكافافات او مجازات عقيده ربستونې ده؟

تمهید ----- د قرآن قسمونه

آيا خدای يو دئ؟

آيا واقعاً الله تعالی د دې عالم يوازیني واکمن، پالونکى او ساتونکى دئ؟

آيا په ربنتيا الله تعالی ظالمان په دنيا کي هم مؤاخذه کوي او خپل عذاب پري نازلو؟

آيا په دنيا کي هم انسان ته د عملونو بدله ورکول کېري؟  
د پېغمبر د حقانيت لپاره خه دليل لرو؟

آيا په ربنتيا دا قرآن د الله له لوري راغلى؟

آيا دا خبره ربنتيا ده چې انسان ته ډپر لوړ استعدادونه ورکړي  
شوي؟

له بلي خوا د قسمونو په اړه د مفسرينيو ترمنځ درأيی ژور اختلاف شته، درأيی دا اختلاف د قرآن مينه والو ته اکثراً زياتي ستونزي راولاروي، پدي رساله کي هڅه شوي چې د قرآن د مينه والو دغه ستونزه حل شي. دلته د هر قسم په اړه ترټولو درنه او په قرآن مستنده رأيه راخيستل شوي. په کار خوا ده چې د درنو مفسرينيو بېلاښل آراء هم رانقل شوي وي، خو موږ پدې خاطر د هغو له راولو ډډه کړي چې پدې محدودي وړي رسالې کي ئې مجال نه وو، دا کار مو په خپله لوستونکو ته پربېنى. هغو درنو لوستونکو ته چې د تحقیق اراده لري دا وړاندیز کوو چې پدې رسالې کي د تشریح شوي هر قسم نه مخکي نور تفاسير و ګوري، د دوى ترمنځ درأيی له اختلاف نه خان خبر کړي، د هريوه رأيه په غور او دقت سره و خبرې، بیا ئې د دې رسالې د شرحې په خوا کي کېبدې

----- تمهید ----- د قرآن قسمونه

او وگوري چي آيا مونو دلته تربولو قوي او په قرآن مستند تفسير  
غوره کري که نه؟

په قرآن کي اکثراً په هغو شيانو لوړه شوي چي کاملاً  
محسوس، مشهود او خرګند دي او هر ليدونکي ته د فهم او درک  
وړ. دا طبیعي ده چي د یوه داسي مهم او د مناقشي وړ مطلب د  
اثبات لپاره چي قرآن ئې ثابتول غواړي او د قرآن مخاطب د هغه په  
منلو کي تردید لري، مجرده ادعا نه مني او دلائلو ته منظر وي،  
باید په داسي دلائلو استشهاد وشي چي د نزاع او اختلاف ورنه وي  
او مخاطب ته کاملاً واضح او خرګند وي. د اختلافي او قابل نقاش  
ادعا د ثبوت لپاره په یوه غيرملموس او غير قابل فهم شي باندي  
استشهاد نشي کېدی. تاسو د قرآن د تلاوت په جريان کي حتماً دا  
مشاهده کوئ چي د طبیعت په ډپرو بارزو او خرګندو شيانو لکه  
لمر، سپودمۍ، آسمان، ستوري، ځمکه، فجر، شفق، شپه، ورڅ او  
دي ته ورته شيانو لوړه شوي او بیا د قسمونو په پاي کي او اکثراً له  
هغوي سره متصل یوه ستره او ډپره مهمه ادعا عنوان شوي او په  
حقانيت ئې تأكيد شوي او همدغه قسمونه ئې د شاهد او دليل په  
حيث وړاندي شوي. په ډپر لپرغور او دقت سره پدې مطلب پوهېدی  
شو چي د قسمونو او د هغوي د ځواب ترمنځ ژور او دقیق ارتباط  
شته، داسي چي واقعاً مقسم به شيان د قسم د ځواب او د قسم نه  
وروسته راتلونکي ادعا په حقانيت شهادت ورکوي. همدغه ژور  
ارتباط ته په پام سره مفسرين پدې عقيده دي چي د قرآن قسمونه د  
استشهاد لپاره دي نه د دغو شيانو په عظمت د اعتراف لپاره. خو د

## تمهید ----- د قرآن قسمونه

قرآن په خو محدودو آیتونو کي داسي قسمونه هم گورو چي مقسم به ئې له دقت او غور نه وروسته او له قرائنو نه معلومولی شو، دلته داسي صيغې راغلي چي په ډپرو شيانو ئې اطلاق كېدى شي، پدغو ډپرو شيانو کي اصلي او مقصودي شى موندل د پوره دقت غوبىتنه کوي، په سطحي نظر د هغه موندل گران دئ، دلته ده چي د مفسرينو ترمنج شديد اختلاف راولارپوري. د ڇينو دغو قسمونو په اړه خو په تفاسيرو کي په لسهاوو آراء گورو، د مثال په توګه د الفجر د سورې په دربيم آيت کي په "الشفع والوتر: جفت او طاق" لوره شوي چي تر ۳۶ نه زيات تفسironنه ئې شوي، خو دي ته مو بайд پام وي چي پدي تولو تفسيرونو او تعبيرونو کي يوازي يو ئې صحيح كېدى شي او بس، هماعه صحيح دئ چي د آيت اصلي او دقق مراد په گوته کري.

که په قرآن کي لداسي مواردو سره مخامنځ کېپو چي د "مقسم به" لپاره استعمال شوي صيغه په ډپرو شيانو تطبيقىدې شي لکه "النازولات"، "الناشطات"، "السابحات"، "المرسلات"، "الناشرات"، "الفارقات" او دي ته ورته، نو په هغه صورت کي باید خو اساسی او مهمي خبری په پام کي ولرو:

- تر تولو د مخه باید د دغو الفاظو اصلي معنى او تفسير په قرآن کي ولتوو.
- دا شيان باید د قسمونو په اړه د قرآن د عام اسلوب په رنا کي تفسير کړو، لکه څنګه چي په اکشرو مواردو کي "مقسم به" خرگند او واضح شيان او د قرآن هر مخاطب ته قابل فهم دي، پدغو محدودو

## د قرآن قسمونه --- تمهید

مواردو کي هم بايد داسي شيان مراد وي چي خرگند، قابل فهم او قابل درك وي. نباید هغه له سترگو پت او غيبي شيان وگنيو او نه داسي شيان چي د قرآن هر مخاطب ئې نه مني. د الطارق په مبارکې سورې کي د دغسي مواردو په اړه مونږ ته ډېره غوره لارښونه شوي، هلته په "الطارق: د شېپې لخوا خرگندېدونکي او ور تکونکي" باندي لوړه شوي، د "الطارق" اطلاق په ډېرو شيانو کېدی شي، خو قرآن پدې پسې متصل فرمائي: آيا پوهېږي چي "الطارق" خه دئ، "الطارق" خلانده ستوري "النجم الثاقب" دئ. که قرآن په خپله دا الطارق نه وي معرفي کري نو معلومه نده چي د دي په تفسير کي به هم د مفسريينو ترمنځ خومره ژور اختلافات راولار شوي وو. پکار ده چي قول دي ته ورته موارد د دغې لارښونې مطابق تفسير شي.

- قسمونه بايد له قسم نه وروسته ادعا ثابته کري شي او د قرآن هر مخاطب قانع کري شي، هر هغه تفسير چي د قسم او حواب ترمنځ ئې دا تړاو او رابطه په ګوته نکري شي، هغه ضعيف تفسير او کمزوري توجيه وگني.
- د قرآن د الفاظو په ترجمه کي مخصوصاً هلته چي يو لفظ ډېري معاني ولري او د قولو له منځ نه د یوې غوره کول غور او دقت وغواړي بايد خو تکي مراعات کړو:

۱. لوړې بايد د هغه الفاظو په رنا کي د هغه مناسبه معنى غوره کړو چي تري مخکي او وروسته راغلي او له هغوي سره ئې يو خاي خاص کلام جوړ کري. د همدي خاص کلام مجموعي مطلب د هر لفظ معنى په خپله واضح کوي، که تاسو د یوه چا د وينا په اکثرو برخو

تمهید ----- د قرآن قسمونه

پوه شئ نو د همدي په رنا کي د ده د وينا په هغو برخو او هغو الفاظو هم پوهبدی شي چي لدې نه مخکي د هغه په معنى نه پوهبدئ. له يوه کلام نه روغه او سالمه انتباه د مبهمو الفاظو معنى واضح او مشخص کوي.

۲. بيا باید لدې نه مخکي او وروسته آيتونو ته رجوع وکړو او د هغوي په رنا کي ئې معنى معلومه کړو.

۳. که ونټوانپدو چي په مربوطه آيت او له هغه نه وروسته او مخکي آيتونو کي د هغه معنى پيدا کړو نو باید په تول قرآن کي ئې لته وکړو، قرآن ته په مراجعې سره به حتماً د هغه شرح او تفسير بيامومو، خکه د قرآن آيتونه يو بل تشریح کوي، مجلمل آيتونه ئې په مفصلو کي تفسیر او توضیح شوي، يو مطلب په يوه خاکي کي په خاصو الفاظو په مجلمل ډول ذکر شوي خو په بل خاکي کي همدا مطلب په نورو الفاظو سره په مشرح او مفصل ډول راغلي، قرآن د الله کتاب دئ، مکمل او له هر نقص او عیب نه منزه، هرڅه ئې واضح او مبین، قرآن لدې عیبه منزه دئ چي په هغه کي دي داسي خه ويل شوي وي چي هر مخاطب ته ئې غامض وي او په خپله ئې وروسته يا مخکي د هغه وضاحت نه وي کړي. خو که احياناً په تول قرآن کي د هغه د شرحې په موندلو بريالي نشوونو دا باید خپل عیب او نقص وګنو او پدې باور وو چي مونږ په خپله کافي او لازم غور او دقت ندي کړي او پدې وجه په قرآن کي د هغه د شرحې او تفصیل په موندلو نه يو بريالي شوي که نه نو په قرآن کي حتماً د دې وضاحت شوي. بيا باید د پیغمبر عليه السلام په احادیثو کي د هغه په مطلب

----- تمهید ----- د قرآن قسمونه

د پوهېدو لته وکړو، حدیث د قرآن شرح او تفسیر دئ. لدې نه وروسته به دا ګورو چې آیا صحابه وو او د دوى دور ته نېډې مفسرینو پدې هکله څه ویلې که نه، د دوى په روایاتو او آراوو کي داسي رأيه شته چې له ثقه راویانو نه روایت شوي وي او په قرآن او حدیث مبتنی وي؟

انسان چې کله د خپل مخاطب حالت داسي وګوري چې د ده د خبری په منلو کي متعدد دئ، نو د هغه د تشوش رفع کولو او په خپلی خبری د متقادع کولو لپاره په داسي څه قسم او لوره کوي چې مخاطب پري باور وکړي او دا یقین ئې راشي چې اوس نو دی حتماً ربنتیا وايو. د الله په نامه د لورې او قسم معنی دا ده چې مونږ الله په خپلو خبرو شاهد نیسو او پدې سره مقابل لورې ته ډاډ ورکوو چې ربنتیا وايو. په قرآن کي هم د هغنو مهمو مطالب او سترو سترو خبرو د اثبات لپاره چې د قرآن مخاطب ئې له قوي دلائلو نه پرته نه مني، له دغه اسلوب نه کار اخیستل شوی. مونږ پداسي څه لوره کوو چې مخاطب مو باور وکړي چې د دې "مقسم به" د عظمت په خاطر حتماً ربنتیا وايو. خو په قرآن کي قسم د استشهاد لپاره راخې، د "مقسم به" په عظمت د اعتراف لپاره نه بلکه د خپلی ادعاد اثبات لپاره د شاهد او ګواه په حیث وړاندې کېږي. عادتاً باید د یوه مطلب د اثبات او د مخاطب د افناع لپاره په داسي څه استشهاد وشي چې د مخاطب له نظره کاملاً مسلم او منل شوی حقیقت وي او هغه ئې د واضح او خرگند دلیل په حیث ومني او په هغه کي هیڅ شک او تردید ونلري، هیڅوک په یوه نامسلم او نامنل شوی دلیل د

## تمهید ----- د قرآن قسمونه

یوې متنازع فيها ادعا د اثبات هڅه نه کوي او طبعاً چي داسي هڅه  
نامعقوله او بې فايدې ده.

د قرآن د قسمونو په تفسیر کي د مفسرینو ترمنځ د رأيی شدید  
اختلاف ګورو، حتی د صحابه وو او د دوى دور ته د نېډې مفسرینو  
ترمنځ، په احادیشو کي پدې اړه هیڅ روایت نه لرو، د قرآن د تفسیر  
په هکله د احادیشو په کتابونو کي ډېر محدود روایات لرو، په  
صحیح ترمذی کي تر نورو کتابونو نه دا راز احادیث زیات نقل  
شوې خود هغوي شمبر هم دومره دئ لکه د قرآن د هري سورې په اړه  
يواري یو حدیث، د مفسرینو ترمنځ لدې اختلاف نه هم معلومېږي  
چي پدې هکله ثقه روایات محدود دي، هکه چي د ثقه روایاتو په  
شته والي کي دوى اختلاف نشو کولی. نو دې حقایقو ته په پام سره  
پکار ده چي مونې د درنو مفسرینو له آراوو نه د هغه چا رأيیه غوره  
کړو چي په قرآن مستنده وي او د خپلی شرحی د اثبات لپاره ئې د  
قرآن په آيتونو استناد کړي وي.

اميده اللہ تعالیٰ مونې ته په قرآن د بنې پوهېدو او په هغه د  
صادقانه عمل توفیق راکړي، د ژوند په تولو برخو کي مو لارښود  
وي، د هر اختلاف د حل مرجع او د هر قضاؤت لپاره ملاک او معیار  
او په تیارو شپو کي رونډ مشعل.

د مهربان رب د هدايت او توفیق په هیله

## الطور

هېخوک او هېخ خە ظالمان د الله له عذابه نشي ژغورلى

د الطور پە مباركى سورى كىي د پورتنى خبرى د اثبات لپارە د فرعون غرقىدل او د يوه داسىي چا پە لاس د ده ظالمانە واكمىي نسڪور بىدل د دليل پە توگە ورلاندى شوى چىي له كتاب نه پرته ئى بل خە پە لاس كىي نه وو، د دى سورى لاندى آيتونە دا مطلب داسىي بىانوي:

وَ الطُّورُ  
\*  
قسم پە طور.

وَ كِتَبٌ مَسْطُورٌ فِي رَقٍ مَنْشُورٌ \*  
قسم پە ليكىل شوي كتاب، پە نشر شوو پانو كى

الطور ----- د قرآن قسمونه

وَالْبَيْتُ الْمَعْمُورُ \*  
قسم په آباد شوي کور.

وَالسَّقْفُ الْمَرْفُوعُ \*  
قسم په لور شوي چت.

وَالْبَحْرُ الْمَسْجُورُ \*  
قسم په ڏاک شوي بحر.

د قسمونو ئواب دا دئ:

إِنَّ عَذَابَ رَبِّكَ لَوَقْعٌ \* مَا لَهُ مِنْ دَافِعٍ \*  
بي شكه چي ستا د رب عذاب حتماً واقع کېدونکى دئ، هیخ دفع  
کوونکى ئې نشته.

باید و گورو چي دلته د الطور، کتاب مسطور فی رق منشور،  
البيت المعمور، السقف المرفع او البحر المسجور معنى خه ده او  
دا شيان خنگه پدي شهادت ورکوي چي ستا د رب عذاب حتماً واقع  
کېدونکى دئ او هیخ دفع کوونکى ئې نشته.

د دغو قسمونو د تفسير لپاره باید تره رخه د مخه قرآن ته رجوع  
و کرو، باید په خپله د قرآن په متن کي د دي قسمونو تفسير ولتيوو  
او د قرآن په مرسته د هغوي په مطلب خان پوه کرو. خو باید و گورو  
چي په قرآن کي د دغو شيانو اصلی مطلب موندلى شو که نه، که په

## د قرآن قسمونه ----- الطور

قرآن کي پدي اره خه وضاحت شوي وي نو دا باید مونې بلي هري  
مرجع ته له مراجعی نه مستغنى کري.

اکثراً يو لفظ د ډپرو شيانو لپاره استعمالپري او بېلي بېلي معناوي تري اخیستل کېږي، په یوه محل کي یوه معنۍ او په بل کي بله معنۍ، د موقعیت او محل له مخي د لفظ معنۍ تغيير کوي. اصولاً د هر لفظ معنۍ او مفهوم باید ترتیلولو د مخه په هفي جملې کي ولتيو چي دا لفظ پکي راغلى او بيا د همدي جملې نه مخکي او وروسته جملو کي او بيا په قول مضامون کي. د قرآن د هر لفظ معنۍ هم باید ترتیلولو مخکي په هغه آيت کي ولتيو چي دا لفظ پکي راغلى، بيا په مخکنيو او وروستينيو آيتونو کي، بيا په مربوطه سورې کي او بيا په قول قرآن کي.

د الطور د سورې پدي قسمونو کي یو ئې ډپر واضح دئ او په قرآن کي مکرر ياد شوي: الطور، هغه غر چي موسى عليه السلام پکي په پيغمبرۍ مبعوث شو او د الله له لوري د فرعون مقابلې ته ولېبل شو. د قرآن په خبر د بلیغ کلام تقاضا دا ده چي دا وروستي شيان هم باید د موسى عليه السلام له قصې سره تراو ولري. راشئ وګورو چي د موسى عليه السلام په قصې کي دا پاتې شيان موندلې شو که نه. که په قرآن کي له فرعوني نظام سره د موسى عليه السلام د مقابلې د قصې بېلي بېلي برخې وڅېرو نو خو ترتیلولو ستري او حساسې پېښي او ډپر باز نقاټ د هر لوستونکي پام جلبوې:

الطور ----- د قرآن قسمونه

- موسى عليه السلام د طور په غره کي هغه مهال په پيغمبرى مبعوث او د فرعون مقابلې ته ولېبل شو چې له تقريباً لسو کلونو هجرت نه وروسته له مدین نه د مصر په لور روان وو، د شبې په تيارة کي ئې لار ورکه کوه، لې ليري د غره په ډډه کي رنا په نظر ورغله، پدي هيلى هغه لور ته روان شو چې هلته به شپانه وي او ده ته به لار وبنبي او يا به د اور کومه سکروته تراسه کوي او خپل ماشومان به له يخني وژغوري، خو هلته د الله تعالى له لوري په پيغمبرى مبعوث شو او د فرعون د مقابلې هغه ستنه دنده ورپه غاره شوه چې ترڅيل توان ئې ډپره ستنه او درنه گنه.
- په ټولو پيغمبرانو کي يوازي موسى عليه السلام ته داسي كتاب ورکړي شوي چې تيار په لوحو کي ليکل شوي او مسطور وو، نورو ته د كتابونو او صحيفو يوازي وحي شوي، مسطور او ليکل شوي كتابونه او صحيفي ندي ورکړي شوي.
- د فرعون ميرمني آسيه په موسى عليه السلام ايمان راووړ، فرعون تر شديد تعذيب لاندي ونيوله، د هغې په پنسو او لاسونو ئې میخونه تکوهل، ترڅو له ايمان نه لاس واخلي، خود ډغه مؤمنه او پر خدای مینه بسخه د همدي شديد عذاب په وخت کي نه يوازي پر خپل ايمان ټينګار کوي او د فرعون په قصر کي او د ده ترڅنګ له ژوند نه بيزارۍ اعلانوي، بلکه له خپل رب نه غواړي چې خپل لوري ته ئې وبلې او په خپلي خوا کي ورته "بيت: کور" جور کړي. او الله تعالى ئې سوال مني او په جنت کي ورته دا کور جوړووي. پدي سره قرآن غواړي موږ پوه کړي چې فرعون د خپل اقتدار د بقا او د خپلو

## -----الطور----- د قرآن قسمونه

مخالفینو د خپلو لپاره خه کول او په خنگه خنگه سختو عذابونو ئې تعذیبول، چي له یوپی بسحی سره او هغه هم د د میرمن، داسی سلوك کېبىي نو له نورو مخالفینو سره به د فرعون معامله خنگه وە؟ لدې نه بنسه معلومبىدى شي چي فرعون به له خپلو مخالفینو سره خه کول !!!

- فرعون خپل وزير هامان ته وايي: د پخو خبتو لور "صرح: مانى او قصر" راته جور کړه تر خو برآسمان ته وخیزم او وګورم چي هلته د موسى رب شته که نه!! هغه فرعون ته داسی "مرفوع سقف"، نه د اوسېدو قصر، جور کړ چې په تاریخ کي ئې مثال نه ليدل کېبىي.
- د موسى عليه السلام او د فرعون د مقابلي قصه هلته پاي ته رسپېرى چي فرعون له خپل لښکر سره په بحر کي غرق شو، تول بحر د دوى په مرو "مسجور: ډک" شو او موسى عليه السلام او ملګرو ته ئې په همدي بحر کي الله تعالى نجات ورکړ.

اوسم او لدې توضیح نه وروسته پدې خبری پوهېدل آسانه دي چي پدې قسمونو سره په حقیقت کي هغۇ سترو سترو پېښو ته اشاره شوي چي له فرعون سره د موسى عليه السلام د مقابلي د تاریخي قصې بارز نقاط او حساس او له پند نه ډک پړاونه دې او د تولیي قصې خلاصه وړاندی کوي او همدا سلسله پدې شهادت ورکوي چي ستا د رب عذاب هرو مرو واقع کېدونکى دئ. که فرعون ونه توانيدو چي د الله له عذاب نه خان وژغوري، نه قصرونو وژغورو، نه لښکرو او نه د مخالفینو تعذیب او خورونو، نو په دې کي شک مه کوه چي ظالمان او فرعونان په هیڅ خه نه د الله تعالى

## الطور ----- د قرآن قسمونه

حتمي عذاب دفع کولي شي او نه ئي خنهولى.

که په قرآن کي د دي قسمونو په اړه لدې ټول وضاحت سره سره خوک د خپلي خوبني او رأيي تفسير کوي او له كتاب مسطور، بیت المعمور، سقف المرفوع او بحر المسجور نه داسي تعبير وراندي کوي چي نه له قرآن نه کوم دليل ورته په گوته کولي شي او نه د قسمونو او خواب ترمنځ تراو او رابطه بنو دلیشي، دا تفسير تفسير بالرأي دي، که هر مفسر ته منسوب شوي وي، د منلو ندي، کوم معتر مفسر ته د دي رأيي د انتساب په وجهه د دي په خاي چي د قرآن پدې وضاحتونو او د قرآن په رينا کي د دي قسمونو د تفسير په اړه شک وکړو باید برعکس دي منلي شخص ته دا انتساب غلط وګنو او په پوره ډاډ او اطمئنان سره ووايو چي يا دغه مفسر اشتباہ کړي او يا راوي غلط شوي. باید پدې کي هیڅ شک ونکړو چي لدې قسمونو نه مراد فقط او فقط همدا د موسى عليه السلام او د فرعون د قصې هغه پنځه مهمي پېښي دي چي په قرآن کي ذکر شوې دي نه بل خه. دا سمه خبره نده چي خوک د قرآن په مقابل کي د بل چا خبری ته اعتناه وکړي او د هغه په خاطر د یوه آيت داسي تفسير ومني چي له قرآن سره اړخ نه لګوي.

د الطور د سورې د قسمونو لدې شرحې نه خو نتيجي ترلاسه  
کوو:

• قسمونه د یوې مهمي مدعاه اثبات لپاره راغلي.

-----الطور----- د قرآن قسمونه

- دا قسمونه هم په خپل منځ کي او هم د قسمونو له خواب سره ثوري اريکي لري.
- لکه خنګه چي انسان په خپلي مدعاد خپل مخاطب د قانع کولو لپاره قسم ته پناه وړي او پداسي خه لوړه کوي چي د مخاطب زړه ته ئې له قسم نه وروسته دا خبره ولوپري چي او سن نو دي حتماً ربنتيا وايبي، همداراز قرآن د خپلو مهمو ادعائانو د اثبات لپاره له همدي اسلوب نه کار اخلي، پداسي خه لوړه کوي چي مخاطب ته واضح او خرگند وي او د مدعاد اثبات په اړه د دليل حیثیت ولري، مخاطب متقادع کړي او د شک مجال ورته پري نږدي.
- هيڅوک د خپلي ادعا د اثبات لپاره داسي دليل نه وړاندي کوي چي مخاطب ته ئې مجھول، غيرقابل فهم او تراصل مدعاع زييات ناخرگند وي. قرآن د لمر، سپورمي، آسمان، حمکه، شپه، ورڅ، سباوون، ستوري او دي ته ورته په خرگندو او واضح شيانيو لوړه کوي او د خپلي ادعا د ثبوت لپاره ئې د خرگند دليل په توګه د مخاطب مخي ته بدي.

د دي نتائجو له مخي د هغو کسانو په اړه چي وايبي: له سقف المروع نه مراد آسمان دئ او له بيت المعمور نه مراد هغه بيت المعمور چي په آسمان کي ده او له بحر المسجور نه مراد د قیامت په ورڅ په بحرونو اور ګه بدال او د نورو قسمونو په اړه دي ته ورته نظریات لري، وايو: پدي سره دوى خواشتباها کوي:

- د کلام د نظم، یووالی او همغېي غونښنو ته ئې پام ندي کړي،

## الطور ----- د قرآن قسمونه

نه ئې د قسمونو تر منځ يوالي ته اهتمام کړي او نه د قسمونو او حواب تر منځ ارتباط ته.

- آسمان او په آسمان کي بيت المعمور خنګه پدې شهادت ورکوي چي د الله عذاب حتماً راتلونکي دئ؟
- کافر خو نه بيت المعمور مني او نه د قیامت په ورڅ د بحرونو اور اخیستل، نو خنګه به پدې باندي قسم سره پدې خبری قانع شي چي په ربنتیا د الله عذاب واقع کېدونکي دئ؟!
- د "مسجور" اصلی معنی "ډک" ده، نه اور اخیستي.
- دا خو تفسیر بالرأي شو، دا دوى ولې د قرآن پهوضاحت اكتفاء نکوي او خامخا داسي رأيه وړاندي کوي چي په قرآن کي ورته دليل نشي موندلې.
- که په قرآن کي د موسى عليه السلام او فرعون په هغې قصې کي چي له "طور" نه شروع او په "بحرالمسجدور" پای ته ورسپدہ، مونږ دا تول قسمونه موندلې شو، نو بیا ولې باید پدې اكتفاء ونکړو؟! دا پداسي حال کي چي یوازي پدې سره هم د قسمونو تر منځ او هم د قسمونو او حواب تر منځ ئې ژور ارتباط مراعات کېږي او دا خبره په ډاګه کېږي چي د الله د واقع کېدونکي عذاب مخه هیڅوک نشي نیولی، په بحر کي د فرعون غرقېدل ئې بشه واضح مثال دی.

## الذريات

د قيامت د راتلو وعده ربستوني ده او "دين: مكافات او  
مجازات" حتماً ترسه كېدونكى دي.

د الذريت سورى په سر کي د پورتنى ادعا د اثبات لپاره په  
خلورو شيانو لوره شوي:

وَ الذَّرِيَّتْ ذَرُواً \*  
قسم په خورونکو شيندونکو

فَالْحَمْلَتْ وَ فَرَاً \*  
بیا د درانه پیتی پر شا ورونکو

فَالْجَرَيَّتْ يُسْرَاً \*  
بیا په آسانی خوئدونکو

فَالْمُقَسَّمَتْ أَمْرًا \*  
بِيادِ يوْهَ كَارَبَهْ وَبِشُونَكُو

او له قسمونو نه وروسته ويل شوي چي:

إِنَّمَا تُوعَدُونَ لَصَادِقٌ \* وَ إِنَّ الدِّينَ لَوَقْعٌ \*  
بَيْشَكَهْ چي له تاسو سره کېدونکي وعده ربستونې ده او "دین": د  
قيامت د ورخي مكافات او مجازات" حتماً واقع کېدونکي دي.

راشئ و گورو چي دلته په خه خه لوړه شوي او دا قسمونه خنګه  
پدي خبری شهادت ورکوي چي د قيامت وعده ربستونې او هرو مرو  
واقع کېدونکي ده؟

خو خبری باید په پام کي ولرو:

- د بیان له فحوى او انداز نه معلومېږي چي دلته د یوه شي په  
خلورو حالتونو لوړه شوي، په وروستيو دريو آيتونو کي د "فاء" ذكر  
همدا خبره په گوته کوي.
- دا شي باید خرګند، واضح او د قرآن هر مخاطب ته جوت وي.
- لومړئ باید په قرآن کي د دې لته وکړو چي خه ئې پدې صفاتو  
ياد کړي چي شيندل کوي، دروند پیتني حمل کوي، په آسانۍ  
خو ځېږي او د یوه خه د وېشلو دنده ترسره کوي؟
- دا شي باید د دې مدعاه لپاره واضح دليل وي چي "شوې وعده

د قرآن قسمونه ----- الذريت

### ربستونی ده او حساب کتاب تر سره کېدونکى"

که قرآن ته مراجعه وکړو نو په ګن شمېر آیتونو کي به ومومو چي بادونه ئې په همدي څفاتو یاد کړي. چي دوري شيندي، وربخي په سر اخلي، لري لري سيمو ته ئې وري، په بېلو بېلو لوريو ئې وېشي، د باران د ورولو سبب کېږي، چي بيا پدي باران سره مړه Ҳمکه راژوندي کېږي او وني او بوتي راشنه کېږي. او قرآن په ګن شمېر آیتونو کي په باران سره د مرې Ҳمکي په راژوندي کېدو استدلال کوي او وايي چي تاسو به هم دغسي بيا راژوندي کېږي. دا خو آیتونه ئې مثالونه دي:

وَ هُوَ الَّذِي يُرْسِلُ الرِّيحَ بُشْرًا بَيْنَ يَدَيِ رَحْمَتِهِ حَتَّىٰ إِذَا  
أَفَلَتِ سَحَابًا ثَقَالًا سَقَنَهُ الْبَلْدُ مَيْتٌ فَأَنْزَلَنَا بِهِ الْمَاءَ  
فَأَخْرَجْنَا بِهِ مِنْ كُلِّ الشَّمَرَاتِ كَذَلِكَ نُخْرِجُ الْمَوْتَىٰ لَعَلَّكُمْ  
تَذَكَّرُونَ \*  
الاعراف: ٥٧

او دا خو الله دئ چي بادونه د خپلي پېروزويسي نه مخکي د زېري په څبر رالېري، ترهغه چي درنې وربخي پورته کړي، مړه ټابوبي ته ئې بیایو، نو پدي سره او به رانازلولو، بیا پدي سره هرراز میوی راباسو، همداراز به مرې راباسو، بنائي پند واخلي.

وَ اضْرِبْ لَهُمْ مَثَلَ الْحَيَاةِ الدُّنْيَا كَمَاءَ أَنْزَلْنَاهُ مِنَ السَّمَاءِ  
فَأَخْتَلَطَ بِهِ نَبَاتُ الْأَرْضِ فَأَصْبَحَ هَشِيشًا تَذَرُوهُ الرِّيحُ وَ  
كَانَ اللَّهُ عَلَىٰ كُلِّ شَيْءٍ مُّقْتَدِرًا \*  
الكهف: ٤٥

الذریت ----- د قرآن قسمونه

دوی ته د دنیوی ژوند مثال بیان کړه، د هغو او بو په خپر چې له آسمانه ئې را نازل کړو، د حمکي یو تې پرې ګن کړو، بیا د اسی خس شي چې بادونه ئې شیندي او الله په هر خه حوا کمن دي.

اللَّهُ الَّذِي يُرْسِلُ الرِّيحَ فَتُثِيرُ سَحَابًا فَيَبْسُطُهُ فِي السَّمَاءِ  
كَيْفَ يَشَاءُ وَيَجْعَلُهُ كَسْفًا فَتَرَى الْوَدْقَ يَخْرُجُ مِنْ خَلْلِهِ  
فَإِذَا أَصَابَ بِهِ مَنْ يَشَاءُ مِنْ عِبَادِهِ إِذَا هُمْ يَسْتَبَشِرُونَ \*

الروم: ٤٨

الله هغه ذات دئ چې بادونه رالپېږي، وربېخي و هخوي، بیا چې خنگه ئې خوبنې وي په آسمان کې ئې خوري کړي او ټوټې ټوټې ئې کړي، بیا گورې چې خاځکي ئې له منځه راوځي، نو چې له خپلو بندګانو نه ئې چا ته ورسوی ناخاپه پرې خوبن شي.

وَاللَّهُ الَّذِي أَرْسَلَ الرِّيحَ فَتُثِيرُ سَحَابًا فَسَقَنَهُ إِلَى بَلْدٍ  
مَيْتٍ فَأَحْيَيْنَا بِهِ الْأَرْضَ بَعْدَ مَوْتَهَا كَذَلِكَ النُّشُورُ \*

فاتاط: ٩

او الله هغه ذات دئ چې بادونه ئې راولپېږل، چې هغوی وربېخي و خوئولي، نو د مره تاټوبي په لور مو بېولي، بیا مو مړاوي حمکه له مرګه وروسته بیا پرې راژوندی کړه، "د قیامت د ورځي" نشور او بیاراژوندی کول به همداسي وي.

- د قسمونو په څواب کې دوه خبری شوې: له تاسو سره شوې وعده ربستونې ده. او "دین: د قیامت د ورځي مكافات او مجازات" واقع کبدونکۍ دئ.

## د قرآن قسمونه ----- الذريت

• د قسمونو په سر کي د بادونو د شيندلوا او خورولو صفت ته اشاره شوي او په پاي کي د تقسيم او و بشلو صفت، لومړئ صفت ئې د قيامت په ورخ د دي دنيا د ختميدو له صحنه سره او وروستي صفت ئې د مكافات او مجازات له قضيي سره اړخ لګوي، شيندونکي بادونه طوفانونه راولادوي او تقسيمونکي بادونه هرچا او هري سيمی ته خپله مناسبه برخه لپېدوې، یو پدي دلالت کوي چي په یوه ستر ورانونکي طوفان سره به دا دنيا ختمېري او بل پدي چي له هرچا سره به مناسبه معامله ترسره کېږي او مكافات مجازات به تحقق مومني.

زه وربئي گورم چي په آسمان کي سره تقسيم شي، په بېلوا بېلوا لارو روانې شي، هري خوا ته یوه مناسبه برخه و خوچېري، په غرونو ډېري واوري ووروبي او په آوارو څمکو د ضرورت په اندازه باران، هلتہ ډېرو واورو ته ضرورت دئ تر خو کافي مقدار ڏخیره شي او بیا په دوبېي کي ورو ورولی شي او د چینو، کاريزيونو او ويالو په بنې کي وبهچېري او په هغه وخت کي انسان، حيوان او نبات خروبه کري چي بارانونه نه وربئي، خو په آوارو سيمو کي باران ته اړتيا زياته وي او وربئي همدا کار کوي!!

که لدې سره چي قرآن د نومورو قسمونو شرح او تفسير زموږ مخي ته بدې، خوک راپورته شي او له خپلي رأيي او خيال نه دغو قسمونو ته داسي تعibir وړاندي کري چي نه له قرآن نه ورته خه دليل لري او نه د قسمونو او ئواب ترمنځ ئې ارتباط بنو دلي شي،

الذریت ----- د قرآن قسمونه

نو پر قرآن د ايمان تقاضا خو دا ده چي داسي تعبيرونو ته هيخ  
اعتناء ونكرو.

د همدي سوري په اووم آيت کي په آسمان لوره شوي او  
فرمابي:

وَ السَّمَاءُ ذَاتُ الْجُبُكُ \*  
قسم په آسمان د لارو خاوند.

او ورپسي د نوموري قسم دا حواب رائي:

إِنَّكُمْ لَفِي قَوْلٍ مُخْتَلِفٍ \*  
يقييناً چي تاسو په مختلفي وينا کي ياست.

د قسم او حواب ترمنعئي د ارتباط په اره له خه ويلو نه مخکي  
باید خو تکي واضح شي:

- د آسمان دا صفت چي د لارو خاوند دي، باید داسي خرگند  
صفت وي چي د قرآن هر مخاطب ته قابل درك او قابل فهم وي.
- پدي صفت استدلال سره باید دا خبره ثابته کړي شي چي د  
بيازوندون په اړه د مخالفينو باور د حقیقت خلاف دي.
- که لمبدقت وکړو نو په آسمان کي يوازي هغه لاري په نظر رائي  
چي ستوري او آسماني اجرام پري درومي، له هغو لارو نه پرته چي د  
آسمان د هر ستوري لپاره بېله بېله تاکلي شوي او هر ستوري یوې

د قرآن قسمونه --- الذريت

خوا بلي خوا ته له انحراف نه پرته پكي درومي، نوري لاري نشو  
ليدلى.

قرآن د لمرا او سپورمی په هکله وايي چي هريو په خپل خاص  
فلک او مدار کي درومي:

وَ هُوَ الَّذِي خَلَقَ الْيَلَلَ وَ النَّهَارَ وَ الشَّمْسَ وَ الْقَمَرَ كُلُّ فِي  
فَلَكَ يَسْبَحُونَ \*  
الأنبياء: ٣٣  
او الله هغه ذات دئ چي شپه، ورخ، لمرا او سپورمی ئي پيدا کول،  
هريو په خپل فلك کي خوخي.

• پدي خور او ستر آسمان کي، دا دقيق او کلك نظم، دا بې  
شمېره ستوري چي هريو ئي په خپل خپل مدار کي ساتل کېري، له  
تصادم او تکراو نه ئې مخنيوي کېري او نه پرېبدى چي ستر ستر  
ستوري واره واره جذب کري، يو د بل په مدار کي داخل شي او هر  
خه سره گله ودشي، پدي دلالت کوي چي پدي عالم کي نظم حاكم  
دئ، خوشى او بيھوده او بې هدفه ندى پيدا شوي، خپلي مخي ته  
ندى پرېنسودل شوي، دا تقول داسي واكمن ذات اداره کوي چي هرڅه  
ئې په واک کي دي او په هر خه قادر دئ.

د دې شرحې نه وروسته د قسم او خواب ترمنځ ئې تراو په ډېره  
آسانې موندلې شو. له قيامت نه منکر کسان چي په خه باور لري او د  
دې باور له مخي څه وايي، دا له هغه خه سره اختلاف لري چي لدې  
منظم او ستر آسمان نه هر سترګور انسان او هر د عقل او پوهې

خاوندئي ترلاسه کوي، دا په یوه خه دلالت کوي او دوي د دي خلاف  
بل خه وايي، دوي عالم بي هدفه، بي مقصد، نامنظم، خپلي مخي  
ته پربنسودل شوي مجموعه گني، چي نه خالق لري او نه واکمن او  
حواکمن ساتونکي او اداره کوونکي!! خو آسمان او د آسمان پدي  
بي شمپره لارو باندي تلونکي ستوري د دي بي بنسټه تصور خلاف  
په بل خه حکم کوي.

## النجم

دا عالم تلپاتي ندئ، د پاى يوه ورخ لري

د النجم په مبارکي سورې کي د ستوري په هغه حالت لوړه  
شوې چي پربوژي او همداد عالم د ختمېدو نښه ګنډ شوې:

وَ النَّجْمٌ إِذَا هَوَى \*  
قسم په ستوري چي کله ناخاپه پربوژي.

ورپسي ويل شوي چي:

مَا ضلَّ صَاحِبُكُمْ وَ مَا غَوَى \*  
ستاسو ملګري نه لاره ورکه کړي او نه بې لاري شوي

وَمَا يَنْطِقُ عَنِ الْهَوَى \*

او نه له خپلی نفسی هوی هوس نه خبری کوي.

إِنْ هُوَ إِلَّا وَحْيٌ يُوحَى \*

دانده مگر وحي شوي د وحي خبره.

د قسم او حواب ترمنج ئې د ارتباط موندلو لپاره ترقولو د مخه  
باید خو خبرو ته پام وکړو:

- د مکې مشرکينو پیغمبر عليه السلام ته د ده د کومى خبری په وجه ويل چې "ضل و غوي: لارئې ورکه کړې او بې لاري شوي"؟
- آيا پدي سورې يا ټول قرآن کي دغه خبره موندلی شو؟ دلته خو قرآن وايي چې دا د ده خپله خبره نده، بلکه د الله له لوري د وحي خبره ده، تاسي هسي دې خبری په وجه ده ته بد او رد وايي.
- د ستوري ناخاپي پربوتل، نه آرام غروب، خنګه پدي شهادت ورکوي چې د ده دا خبره رښتیا ده؟

د دې سورې په پاي کي له ۵۷ آيت نه تر ۲۰ آيت پوري لولو

چې:

أَزَفَتِ الْأَرْضَةُ لَيْسَ لَهَا مِنْ دُونِ اللَّهِ كَاشِفَةٌ أَفَمَنْ هَذَا  
الْحَدِيثُ تَعْجَبُونَ وَتَضَحَّكُونَ وَلَا تَبْكُونَ \*  
نبدي راتلونکې رانبدې شوه، له الله پرته بل خرگندونکۍ ورتنه نشه،  
نو آيا لدې خبری تعجب کوي او خاندي او ژاري نه؟

## د قرآن قسمونه --- النجم

لدي آيتونو نه په خرگنده معلومبروي چي قريشو د پيغمبر عليه السلام پدي خري تعجب کولو او په استهزاء او تمسخر سره به ئې هغه ردوله چي ده ورته ويل: دقيامت ورخ رانبدي شوي، دا دنيا به له منحه ئي او تول به د حساب او كتاب او د جزا او سزا عالم په لور درومو. په قرآن کي دي ته ورته گن شمپر آيتونه همدا مطلب په گوته کوي چي قريشو ته د پيغمبر عليه السلام په تولو خبرو کي د زياتي حيرانتيا او تعجب خبره دا و ه چي قيامت به رائي، د نړۍ دا موجود نظام به له منحه ئي، بله دنيا، له ځانګړي نظام سره به رائي، مړه به راژوندي کېږي او د خپلو عملونو سزا او جزا به گوري، پدي خبری پوري به ئې خندل او د همدي خبری په وجه به ئې کله پيغمبر ته مجnoon ويل او کله ضال.

خوا خبره چي د ستوري ناخاپي پرپوتل خنگه د د غي ورخي راتگ په گوته کوي او خنگه د دي ورخي په اړه د پيغمبر عليه السلام د وينا په ارتباط د قريشو ناروا دريغ ردوی، ټواب ئې دا دې:

د یوه ستوري ناخاپي پرپوتل، له خپل ټاکلي مسیر نه وتل او په لايتناهي فضاء کي ورکډل، داسي دئ لکه له یوی ستري ماني نه چي یوه خبته راپرپوتل، دا په گوته کوي چي دا ماني شي، د همدغې یوې خبتي راپرپوتل، دا په گوته کوي چي دا ماني زړه شوي، نوري خبتي به ئې هم یو په بل پسي راپرپوتل او یوه ورخ به دا توله ماني رانسکورېږي. نو اوس که خوک د پيغمبر عليه

السلام دا وینا چي قیامت رانبدي شوي، نه مني او د ده په هکله وايي چي يا غلط شوي يا قصدأدا غلطه خبره کوي، پداسي حال کي چي دا د ده خپله خبره نه ، بلکه د الله له لوري د وحي خبره ده او د ستورو نابره پربوتل د هغې پر حقانيت شهادت ورکوي، آيا دا کس له خپل عقل سره جفا نه کوي؟ آيا له خرگند دليل نه انکار نه کوي؟ آيا د دوي په عقل او عمدي انکار ژرا نده پکار؟ أَفَمِنْ هَذَا الْحَدِيثِ تَعْجَبُونَ \* وَ تَضْحَكُونَ وَ لَا تَبْكُونَ \* نو آيا لدې خبری تعجب کوي او خاندئ او ژاري نه؟

د دې تعبيير په تائید کي دوه اساسی دلایل په همدي سورې کي  
رااغلي:

- د "هوى"لغوي معنى ناخاپي پربوتل دي نه د معمول مطابق غروب. دا پربوتل د قیامت د نبدي کېدو نښه کېدى شي نه بل خه.
- د سورې په ۵۷ آيت کي د قیامت ورخ د "الْأَرْقَةُ: نبدي راتلونکې" په نامه ياده شوې او ويل شوي چي رانبدي شوې ده، لدې نه په خرگنده معلومېږي چي اصلی موضوع د قیامت رانبدي کېدل دي.

## الصافات

د ئمکي او آسمانونو پيدا كونكى او پالونكى يو دى

د پورتنى مدعى د اثبات لپاره د الصفت په مباركي سورې کي  
په دغۇشىيانو لۇرە شوي:

وَ الصَّفَّتِ صَفَّاً \*  
په ليكه شوو ليكه كېدونكۇ قسم.

فَالْجَرَّتِ زَجْرَاً \*  
بىيا په رىتلۇ سره رىتونكۇ باندى قسم.

فَالْتَّلَيْتِ ذَكْرًا \*  
بىيا د ذكر لپاره په ورپىسى راتلونكۇ قسم.

الصفات----- د قرآن قسمونه

له قسمونو نه وروسته ويل شوي:

إِنَّ إِلَهَكُمْ لَوَحْدٌ \* رَبُّ السَّمَاوَاتِ وَالْأَرْضِ وَمَا بَيْنُهُمَا وَ  
رَبُّ الْمَشْرِقِ \*

بي شكه چي ستاسو رب يو دي. هماجه د آسمانونو رب، د ځمکي  
رب او د هرهغه څه رب چي د دوى دواړو تر منځ دي.

د قسمونو د توضیح او له څواب سره ئې د ارتباټ په اړه خو  
خبرو ته توجه ولرئ:

◦ دلته د "مقسم به" درې صفات ذکر شوي: الصفات: صف  
ترونکي، الزاجرات: ریتونکي او التالیات: ورپسې راتلونکي. د دې  
الفاظو اطلاق په ډېرو شیانو کېدی شي، خو پدې پوهېدل چي دلته  
د هر یوه دقیقه معنی څه ده او د څه لپاره کارول شوي، دا باید د  
لغت په کتابونو کي نه بلکه په خپله په قرآن کي، په دغوا آیتونو او  
په همدي سوره کي ولتیوو.

◦ د دوو وروستنيو آیتونه په سر کي د "فاء" توري دا مطلب په  
گوته کي چي دا دواړه له مخکنې سره تړلي دي او په تولو کي د یوه  
شي په اړه خبره روانه ده، الصفات، الزاجرات او التالیات د یوه  
شي درې حالتونه او صفات دي.

◦ دا شیان باید د قرآن د نورو قسمونو په خپر هر مخاطب ته  
څرګند شیان وي او دا ادعا ثابته کړي چي ستاسو رب يو دي، د  
آسمانونو، ځمکي او پدوي کي د هرڅه رب دي.

د قرآن قسمونه --- الصافات

- د قرآن په خو آیتونو کي ستوري د رتونکو په نامه ياد شوي.
- په قرآن کي د سپوردمي، په هکله ويل شوي چي دا ورپسي راتلونکي ده، په شپه کي د لمر له پربوتو وروسته راخرگنده شي، ستوري هم د سپوردمي په خبر په شپه کي ورو ورو راخرگندېږي.
- د ستوري په ليدو سره انسان د دي عالم په عظمت او ستروالي پوهېږي، د ورخي لخوا انسان يوازي خپله حمکه او په آسمان کي لمر گوري، خو چي شپه شي او ستوري راخرگنده شي نو هلته پدي پوه شي چي دا عالم خومر ستراو خوردي، همدا ستوري ده ته خپل رب ورپه ياد کري، په حقیقت کي ستوري د الله د يادلو سبب کېږي. د المرسلات په سوره کي بادونه د "الملقيات ذكرًا" په صيغه سره د الله د ذکر القاء کونکي گنل شوي او دلتہ ستوري د الله د ذکر موجب.
- که پدي عالم کي ستريگي ورغپو او دا ولتيو چي په يوه ليکه کي ليکه کبدونکي، رتونکي او ورپسي راتلونکي به خه وي، نو ستوري مو مخي ته ودرېږي، د شپې لخوا په آسمان کي يوه لویه ليکه گورو چي د ستورو او کهکشاننو مجموعه ده او د آسمان تول ستوري په حقیقت کي د همدي لوئي ليکي اجزاء دي، زمونږ ئمکه، لمر او شمسي نظام هم د دغې ليکي اجزاء دي. همداراز د آسمان په يوه او بله گونبه کي د شهاب ثاقب په واسطه د رقیلو صحني گورو. او متوجه کېړو چي ستوري ورو ورو راپرسيره کېږي، ئيني د تياري له زياتېدو سره سم راخرگندهېږي او ئيني نور د شپې په سر کي نه وي وروسته راپورته شي.

الصافات----- د قرآن قسمونه

○ له قسمونو او حواب نه وروسته دوه آيتونه داسي راغلي چي  
په ڏبر وضاحت سرهنبي چي په لومپنيو آيتونو کي ستورو ته  
اشاره شوي: آيتونه دا دي:

**إِنَّا زَيَّنَّا السَّمَاوَاتِ الدُّنْيَا بِزِينَةٍ الْكَوَافِرِ  
شَيْطَنٌ مَّارِدٌ\***  
دا مونبيو چي د دنيا آسمان مو په ستورو بشايسته کړي او له هر  
متمرد شيطان نه د ساتني لپاره "مو گمارلي"

○ لدغو تولو خبرو نه په ډاڳه معلومېږي چي په لومپيو دريو  
آيتونو کي د ستورو دريو صفاتو ته اشاره شوي.

○ دغه د آسمان بي شمېره ستوري چي په يوې عظيمې ليکي کي  
تنظيم شوي، هر يو ئې په خپل مدار او فلك کي په منظم طور  
خوئي، طلوع او غروب ئې منظم، نه يوه شبېه وروسته مخکي کېږي  
او نه يو له بل سره تصادم کوي، دا شهادت ورکوي چي د ھمکي او  
آسمانونو رب یو دي. دا استدلال قرآن په بل ھاي کي هم کوي او  
وايي: که په ھمکه او آسمان کي له يوه الله پرته متعدد خدايان وي  
نو حتماً دواړه تباہ کېدل او دا موجود نظم متلاشي کېدو او تباہي  
خورېده. نظم، يووالى، له تصادم او تکر نه مخنيوی، هرڅه په خپل  
خپل ھاي کي سائل او خپل خپل کار تري اخیستل دا ثابتوي چي دا  
هرڅه د واحد ھواکمن ذات په اداره کي دي.

په تفسيرونو کي د دغو قسمونو په اړه د ڏبرو مختلفو آراوو

-----الصفات----- د قرآن قسمونه

شاهد يو، که خه هم اختلاف په خپله پدې دلالت کوي چي پدې هکله موشق روایت نشته، خو په ھینو تفسیرونو کي پداسی روایاتو استناد گورو چي نورو هغه ضعیف گنهي. د اختلاف يوه وجه دا ده چي له "التالیات" نه د تلاوت کوونکو معنی اخیستل شوي، حال دا چي دلته د "ورپسی راتلونکو" معنی افاده کوي، لکه خنگه چي د الشمس د سورې په دوهم آیت کي **وَالْقَمَرِ إِذَا تَلَاهَا**\*: قسم پدی سپوبدمى چي ورپسی شي، د "تلا" لفظ ترشا راتگ افاده کوي.

- که دا یول آراء د يوه بل خنگ ته کېبدئ او قضاوت و کړئ نو دا درته جو ته کېږي چي ترتیلو دقیق او په قرآن مستند تفسیر همدا پورتنی تفسیر دی.



----- د قرآن قسمونه ----- یس

## یس

قرآن په خپله د دي خبری د اثبات لپاره کافي دئ چي دا  
مبارک کتاب د الله له لوري رالېبل شوي

د یس په مبارکي سورې کي په قرآن لوره شوې:

\* وَالْقُرْآنُ الْحَكِيمُ  
قسم په حکیم قرآن.

د قسم ھواب دا دی:

إِنَّكَ لَمِنَ الْمُرْسَلِينَ \* عَلَىٰ صِرَاطٍ مُسْتَقِيمٍ \* تَنْزِيلُ الرَّحِيمِ

بې شکه ته له پيغمبرانو خخه يې، په مستقيمي لاري برابر، د عزتمن  
رحيم خدائی رالېرنه.

په ھۇ نورو سورتونو کي ھم دې ته ورتە په قرآن لوره شوي، په

يس ----- د قرآن قسمونه

تولو کي هواب ورته دی او پدي تأکيد شوي چي دا كتاب د الله له لوري دی، د دي كتاب په اره د پيغمبر کار لدې پرته بل خه ندي چي هغه په امانت سره خلکو ته ورسوي، هغه فقط یو امين استاخی دی.  
لکه چي د الزخرف په سوره کي راخی:

وَالْكِتَابِ الْمُبِينِ  
قسم پدي خرگند كتاب.

او هواب ئي دا:

إِنَّا جَعَلْنَاهُ قُرْءَانًا عَرَبِيًّا لَعَلَّكُمْ تَعْقِلُونَ  
يَقِينًا چي مونږ دا یو عربي قرآن گرھولي ترخو تاسو تعقل و کړئ.

يعني دا مبين كتاب مونږ لپېلې، دا د محمد عليه السلام په خپلو افکارو مشتمل كتاب ندي، د الله كتاب دئ، په عربي کي ئې راتګ تاسو پدي شک مبتلا نکړي چي مبادا د محمد عربي عليه السلام خپل كتاب وي، دا خود دي لپاره مونږ په عربي کي لپېلې چي تاسو ئې په مطلب پوه شئ. د دي مبين كتاب هرڅه شهادت ورکوي چي الله رالپېلې.

د الدخان په سوره کي راخی:

وَالْكِتَابِ الْمُبِينِ  
قسم پدي خرگند كتاب.

د قرآن قسمونه ----- يس

حواب ئې دا دى:

إِنَّا أَنْزَلْنَاهُ فِي لَيْلَةٍ مُّبَرَّكَةٍ إِنَّا كُنَّا مُنذِرِينَ \*  
يَقِيْنَاً مُونِبَ هُغَهُ پَه يوْپِي مبارَكَيِ شَيْپِي کيَ نازَلَ کُپِ، يَقِيْنَاً چِي مُونِبِ  
خُبَرَدارِي ورکوونَکيَ يو.

او د "ق" په سورې کي راي:

وَالْقُرْءَانِ الْمَجِيدِ \*  
قسم په باعْظَمَتْهِ قرآن.

حواب ئې دا دى:

بَلْ عَجِبُوا أَنْ جَاءَهُمْ مُنذِرٌ مِّنْهُمْ فَقَالَ الْكَفَرُونَ هَذَا شَيْءٌ  
عَجِيبٌ \*

خو دوي پدي تعجب وکړ چې په خپله لدوی خخه يو پیغمبر ورته  
راغۍ، نو کافرانو وویل: دا خو عجیب شی دی!!

او د "ص" په سورې کي راي:

وَالْقُرْءَانِ ذِي الذَّكْرِ \*  
په پند لروونَکيَ قرآن قسم.

چې حواب ئې دا دى:

**بَلِ الَّذِينَ كَفَرُوا فِي عَزَّةٍ وَشَقَاقٍ  
خُوَافِرَانَ په غور او مخالفت کي دي.**

پدي ټولو قسمونو کي دا ويل شوي چي د قرآن عظمت او شان، د قرآن حکيمانه لارښوونې، ذکر او پند ئي، پدي شهادت ورکوي چي محمد عليه السلام د نورو پيغمبرانو په خبر يو پيغمبر دی، د ده د پيغمبری د اثبات لپاره قرآن کافي دي، د ده لار سمه ده او د عزيز رحيم خدای له لوري بشودل شوي لار ده. که خواک قرآن ته رجوع وکړي، په شفاف او صاف ذهن سره هغه مطالعه کړي، په هغه کي د ژور حکمت نه ډکو لارښوونو ته حئير شي، حکيمانه دعوت ته ئې دقیقاً پام وکړي، علمي خپرني ئې او د طبیعت په اړه د هغه دقیق او عميق علمي بحشونو ته حئير شي او بیا دا کتاب د یوه ستر ليکوال، لوی عالم، معروف حکيم او نوميالي محقق له کتاب او ليکنې سره مقاييسه کړي، ډېر ژر او په آسانې به پوه شي چي د کوم انسان له خوا د قرآن جوړبدا محال ده، خبری ئي، لارښوونې ئي، مواعظ ئي، پربکړي او قضاوونه ئي، احکام او قوانین ئي، استدلال ئي، د طبیعت او هستي په هکله دقیق علمي بحشونه ئي، دا ټول په خرګنده توګه بنېي چي دا یوه پيغمبر ته د الله له لوري ورکړي شوي کتاب کېدي شي نه د یوه انسان د ذهن زېښده، که هرڅومره انسان پوه وي او د ډېر او چت نبوغ خاوند، دا ورته ممکنه نده چي داسي کتاب جوړ کري شي.

## الواقعة

### قيامت به هرومرو رائي

د الواقعه په سورې کي هم، د النجم د قسم په خبر، د قيامت د اثبات لپاره د ستورو په موقع باندی لوړه شوي:

فَلَا أُقْسِمُ بِمَوْقِعِ النُّجُومِ \* وَإِنَّهُ لَقَسْمٌ لَوْ تَعْلَمُونَ عَظِيمٌ  
إِنَّهُ لَقْرَاءٌ أَنْ كَرِيمٌ \*

نو نه، د ستورو په موقعينو لوړه کوم او دا خو يقیناً چې سترا قسم  
دي که پوه شئ، بي شکه چې دا عزتمن قرآن دي، په مکنون کتاب  
کي، له پاکانو پرته ئې بل خوک نشي مس کولی، د رب العالمين له  
لوري نازل شوي.

د الواقعه سوره له سر نه ترپايده د قيامت د ستري واقعي په اړه  
تفصيلي بحث کوي، لدې قسم نه مخکي د قيامت د منکرينو په

ئواب کي چي ويل به ئي آيا مونې به له هغه وروسته بىا راژوندي  
كېبرو چي په خاورو او هېوکو بدل شو او آيا زمونې مخکنى پلرونە به  
هم راژوندي كېبى؟ دوى ته ويل شوي، هو؛ تاسو او ستاسو پلرونە  
به قول هغي معلومي ورئي ته راغوند كېرى شئ، بىا ورته ويل شوي:  
تاسو خو مونې پيدا كېرى يئ، ولې بىا ژوندون ربنتىيا نه گئى؟!  
ورپىسي د بىا ژوندون په اړه خو مهم د لایل وړاندی کوي:

- دا ستاسو د مني نطفه تاسو په یوه ژوندي مخلوق بدلوئ که  
الله؟
- دا په ئمکي کي شيندلې او کرل شوي دانه تاسود بوتي په خبر  
رازرغونوئ که الله؟
- دا له ورپخو نه او بيه تاسورا نازلوئ که الله؟
- که الله وغواري چي بارانونه ونشي او په بحر کي ستاسي او به  
همداسي تروې پربېدى، خوک به باران ووروی او خوک به دا د بحر  
تروې او به خوبې کوي؟
- تاسو چي اور بلوي، دا د سوند ونه او بوتي ئې تاسو پيدا  
کېرى که الله؟

خوک چي دا حقايق په خپلو سترگو گوري، خنگە د بىا ژوندون  
خبره ورته گرانه او د نه منلو برېبني؟ خنگە هغه ذات لدې عاجز گئى  
چي دا قول ستر کارونه د ده په اراده ترسره کېبى؟

لدي نه وروسته د ستورو په موقع لوړه شوي، گوري چي هر

د قرآن قسمونه --- الواقعه

ستوري ئانتهه بېل بېل مدار لري، پدي مدار كي په منظم طور، يوي خوا بلي خوا ته له انحراف نه پرته خوئي، له يوي شبيي وروسته مخکي كېدو پرته طلوع او غروب کوي، دا بې حسابه ستوري، پدي بې انتهاء فضاء کي، دا قول خوك اداره کوي؟ خوك هريو په خپل مدار کي ساتي؟ آيا د دي خور او پراخ عالم ساتونکي او اداره کوونکي ذات لدي نه عاجز گنه چي تاسو بيا رازوندي کپي؟

د قرآن په ھېرو نورو آيتونو کي هم دي ته ورته ويل شوي چي  
آيا د دي آسمانونو پيدا کول گران دئ که ستاسو بيازوندي کول؟  
لکه چي فرمابي:

ءَ أَتُّثُرُ خَلْقًا أَمِ السَّمَاءُ بَنَاهَا \*      النازعات: ٢٧  
آيا ستاسو پيداينبت گران کار دئ که آسمان چي جورئي کپ؟

لَخَلْقُ السَّمَوَاتِ وَالْأَرْضِ أَكْبَرُ مِنْ خَلْقِ النَّاسِ وَلَكِنَّ أَكْثَرَ  
النَّاسَ لَا يَعْلَمُونَ \*      غافر: ٥٧  
د آسمانونو پيداينبت د خلکو تر پيداينبت نه ھېر ستر او لوی کار  
دئ خو اکثر خلک نه پوهېږي.

لدي شرحي نه وروسته د دغه قسم او خواب ترمنځ د ارتباط په  
خرنگوالي پوهېدل آسانه دي او هغه دا چي:

قرآنکريم وايي چي الله تعالى به مړي بياراژوندي کوي، د  
آسمانونو دا بې شمېره ستوري چي هر یوئي په خپل خپل مدار کي

ساتل کېږي پدې شهادت ورکوي چې دا عالم یو قدیر او څواکمن ساتونکي او پالونکي لري، قرآن د همدغه رب العالمين له لوري رالبېل شوي، دغه قرآن چې د کومي خبری دعوي کوي د ستورو موقع د هغه په حقانيت شهادت ورکوي، خو پدې قرآن هغه خوک پوهبدی شي او د هغه اسرارو ته ئې لاس رسی چې پاك وي، ناپاکان، چې افکارئي گنده وي، عزائمئي گنده وي، د زړه او دماغ سلول سلولئي له گنده رزق روزي نه جوړ شوي وي، هغوي د قرآن په حقایقو له پوهبدو عاجزدي، له قیامت نه د دوى د انکار وجه دا نده چې کافي او قانع کوونکي دلایل ئې مخې ته ندي اینسودل شوي، قرآن کافي دلایل ندي وړاندي کري یا پدې عالم کي خواره دلایل د منکرینو د قانع کولو لپاره کافي ندي، بر عکس د دوى گندگي، گنده زړه او دماغ او گنده افکار او عزائم پدې حقیقت باندي د باور او ایمان مانع ګرئي.

## القلم

د قرآن او هر ليکوال د کتاب ترمنځ ژور تفاوت دا نسيي  
چي دا د الله کتاب دي.

د القلم د مبارکي سورې په لومړي آيت کي په قلم او هغه خه  
چي دوي ئې ليکي لوره شوې او ورپسې پیغمبر عليه السلام ته ويل  
شوي چي ته د خپل رب د پيرزويني په وجه مجنون نه بي:

وَ الْقَلْمَ وَ مَا يَسْطِرُونَ \*  
قسم په قلم او په هغه خه چي دوي ئې ليکي.

مَا أَنْتَ بِنِعْمَةِ رَبِّكَ بِمَجْنُونٍ \*  
ته د خپل رب د نعمت په وجه مجنون نه بي.

لدي د مخه چي دلته د قسم او خواب ترمنځ ئې په ارتباط پوه

## القلم ----- د قرآن قسمونه

شو او دا توضیح کړو چې خنګه "قلم" او "هغه خه چې دوی ئې لیکي" پدې خبری شهادت ورکوي چې پیغمبر عليه السلام لکه خنګه چې د ده دبمنان وايې مجنون ندي، باید خو خبرو ته پام وکړو:

• قريشو هغه وخت د پیغمبر عليه السلام په خلاف ناروا او ظالمانه تبلیغات پیل کړل چې ده قرآن ته راوبلل، لدې د مخه ئې هغه ته په ډېره درنه سترګه کتل، د ده راتلونکې او د ده په وجه ئې د ټول قوم راتلونکې ډېره روښانه گنه، د هر چا دا طمع وه چې دي به ستر لارښود او د ولس ناجي وي، خو کله چې دي په پیغميري میوثر شو، په ټولني کې په خور فساد، ظلم، شرك او جهل ئې اعتراض وکړ او خلک ئې د یوه الله بندګي ته راوبلل، لده سره مخالفتونه پیل شوو او دبمنان ئې په عداوت او عناد کې هومره مخکي ولاړل چې دی ئې په جنون او ليونتوب متهم کړ!!

• په دوهم آيت کې دغې خبری ته اشاره شوې او پیغمبر عليه السلام ته په خطاب کې ویل شوې: ستا رب تا ته خپل ستر نعمت پیروز کړ او دا قرآن چې د الله لوی نعمت دئ تا ته درکړي شو او س د دغه نعمت په وجه ستا دبمنان تا ته مجنون وايې، دا خو نه بنائي چې قرآن ته د بلني او دعوت په خاطر تا ته مجنون وویلي شي.

د دغو خبرو له توضیح نه وروسته د قسم او ټواب ترمنځ ئې د ارتباط په اړه باید ووایو:

هر قلم چې د قلم له پیدا یښت نه ترین پوري خه لیکلی، تاسو

-----القلم----- د قرآن قسمونه

ای قریشو چی خه لیکی، دا تول له هغه قرآن سره مقایسه کپئ چي  
محمد عليه السلام راوري، بیا د دې کتاب او د راوريونکي په هکله  
ئې قضاوت وکپئ او وګورئ چي تاسو لدې سره په مخالفت کي  
خومره ستړه جفا او ظلم کوي، مخصوصاً چي د همدغه عظيم الشأن  
قرآن په وجه "چي د هیڅ قلم او د هیڅا لیکنه ورسه برابري نشي  
کولي" تاسو ده ته مجنون واياست، خومره ظالمانه قضاوت!! خومره  
په حق تلفي او حق دبمني ولاړ قضاوت!!

له بعثت نه مخکي هیڅا د پیغمبر عليه السلام په خلاف  
تبليغات نه کول، هرچا ستایو، هغه ئې امين، صادق او پوه انسان  
ګډلو، د ده په لوړ شخصیت ئې اعتراف کولو، هرچا لده نه او د ده  
مستقبل ته ډېر توقعات لرل، خو له بعثت نه وروسته کله چي الله  
پرده فضل وکړ او د قرآن په خېر ستر نعمت ئې ورکړ او ده قرآن د  
خلکو مخي ته کیښود او هغه ته ئې راوبلل، نو د خلکو له کیني،  
دبمني او عداوت سره مخامنځ شو، هغو کسانو چي لدې د مخه ئې  
د ده ستایني کولي او سه ده ته مجنون وايی !! الله تعالى پدې آيتونو  
سره له یوې خوا ده ته اطمئنان ورکوي چي پرتا باندي د قرآن نزول او  
تا ته چي د الله له لوري کومه دننه درکړي شوې دا خو د الله لوی  
فضل دی، پر تا هم او ستا پر قوم هم، د دوى تبليغاتو ته له اعتناء  
پرته خپل مأموریت ترسره کړه، له بلې خوا د ده مخالفینو قريشو ته  
وايی چي د پیغمبر عليه السلام دعوت، د روښانه راتلونکې په اړه  
د ده اميدونه، د خپلي مبارزي د حتمي بری په هکله ده ډاډ، هسي  
احساسات او جذبات او له ليونتوبه ډک توقعات ئې مه ګني او له

القلم ----- د قرآن قسمونه

مخالفت او دبمني ئې لاس واخلي. كوم خەچى تاسود دە پە خلاف دبمني تەھخوي ھەنە پە حقىقت كى د الله يو ستر نعمت دى، د د لپارەھم او ستاسو لپارەھم، عجىبە دەچى دغە قرآن، دا د الله ستر نعمت، دا چى هيچ قلم پە لاس ليكوال ئې سىالي نشى كولى، ستاسود مخالفت سبب شوى!!

د دې قسم پە اپە مزىد تفصىلى او دقىق بحث د القلم د سورى پە تفسير كى وگورئ.

-----الحاقه----- د قرآن قسمونه

## الحاقه

د پيغبر لور شخصيت د ده د صداقت نښه ده

د الحاقه سورې په ۳۸ او ۳۹ آيتونو کي په "ما تبصرون: خه چي ويني ئي" او "ما لاتبصرون: خه چي نه ئي ويني" لوره شوي او ورپسي ويل شوي:

إِنَّهُ لَقَوْلُ رَسُولِ كَرِيمٍ \*  
بِي شَكَهْ چي دا حَتَمًا دَمْخُورَ رَسُولِ وِينَا ده.

مخکي لدې چي د قسمونو او حواب ترمنج ارتباط تشریح شي  
باید خو خبری توضیح کړو:

• په "ما لا تُبَصِّرُونَ : خه چي نه ئي ويني" باندي قسم، يو له

الحالة ----- د قرآن قسمونه

هفو دوو قسمونو خخه دئ چي په نامائي شيانو لوره شوي، دلته په نه ليدل شوو او د القيمة په سوره کي د قيامت په ورخ او دا د قرآن د عمومي قاعدي خلاف برپني، خو دا باید وگورو چي آيا پدي دوو مواردو کي واقعاً عمومي قاعده نه ده مراعات شوي او کنه، دا هم د عمومي قاعدي مطابق ده خو په سطحي نظر بيل برپني؟

- دا هم باید وگورو چي آيا له "ما تبصرون" او "ما لاتبصرن" نه قول شيان په عام طور له کومي استثناء پرته مراد دي، که نه د کلام مخکنى يا وروستنى برخه ئې محدودوي او په خاصو شيانو کي ئې راخلاصه کوي؟
- له قسمونو نه ورسته آيتونه پدي مطلب تأكيد کوي چي دا د يوه مخور پيغمبر وينا ده، نه د شاعر وينا ده او نه د کاهن، د رب العالمين له لوري رالېبل شوي قول دي:

إِنَّهُ لَقَوْلُ رَسُولَ كَرِيمٍ \* وَ مَا هُوَ بِقَوْلٍ شَاعِرٍ قَلِيلًا مَا تَؤْمِنُونَ \* وَ لَا بِقَوْلٍ كَاهِنٍ قَلِيلًا مَا تَذَكَّرُونَ \* تَنْزِيلٌ مِّنْ رَّبِّ الْعَالَمِينَ \*

بي شكه چي دا حتماً د مخور رسول وينا ده او د شاعر وينا نده، ستاسو باور کول لب دي او نه هم د کاهن وينا ده، ستاسو پند اخيستل لبدي، رب العالمين له لوري رالېبل شوي دي.

او ورپسي وايجي: که ده له خپلي خوا خه ويلى وي او هغه ئې الله ته منسوب کړي وي، نو الله حتماً داسي کار جدي نیولو او حتماً ئې هغه ته سخته سزا ورکوله، لدې نه په خرګنده معلومېږي چي

## -----الحافة----- د قرآن قسمونه

قسمونه هم د پیغمبر علیه السلام په اړه دي او له "ما تبصرون" او "ما لاتبصرن" نه هم د ده د شخصیت خرگندي او ناخرگندي برخی مراد دي.

- دا صحیح نه ده چې د یوې عامې خبری نطاقي، د هغې نه مخکي او وروسته کلام ته له پام نه پرته، هر خه ته عام وګنو.
- دا هم یوه اشتباہ ده چې د یوہ کلام یوه برخه د ورته برخو او د عمومي قاعدي خلاف تعبير کړو. پداسي حال کي چې د قرآن په قولو قسمونو کي په ډبرو خرگندو او واضح شیانو لوره شوې دا صحیح نده چې یو دوه قسمونه دي داسی تعبير شي چې لدې عمومي قاعدي سره تصادم کوي.
- د دي مطالبو په پام کي نیولو سره د قسمونو او ټواب ترمنځ ئې ارتباټ ډپر په آسانې درک کولی شو او هغه دا چې: دلته قريشو او د قرآن ټولو مخاطبينو ته ويل شوي چې د پیغمبر علیه السلام د ژوند هغو برخو ته پام وکړي چې تاسو ته خرگندي دي، دا د خپلو شاعرانو او کاهنانو له شخصیت سره مقایسه کړي، د دوى ترمنځ دا ژور او ستر تفاوت به حتماً تاسو په دي قانع کړي چې دي نه شاعر دئ نه کاهن، بلکه د الله مخور استاخی دئ او وینائې د الله تعالی قول. ستاسو شاعران خو د مفسدو او ظالمو حاکمانو خدمت کي دي، د خو پيسو لپاره د دوى مدح او ستايينه کوي، د هغه چا هجو کوي چې خه ورنکړي او یا د دوى په هجوي سره له بل نه خه ترلاسه کړي. ستاسو کاهنان خو هغه دي چې هر یوه، دلته او هلتله، په بازار او کوڅه کي، دکانونه پرانستۍ، خلک غولوي، په فال، کودو او

تعویذونه سره له خلکو شکرانی تراسه کوي، خو پیغمبر هغه خواک دئ چي تاسو په خپله د ده په صداقت، عدالت، امانت او زري سوي شهادت ورکوي، د ظلم او تبری مخالف، د مظلومانو ملگري، د ظالمانو دبمن، د برابري او عدالت داعي، هغه چي فساد، تبری، خدعا او دروغ حرام گني، نه يوازي دا چي په خپلي مبارزي له خلکو د خه اجر او بدلي طمع نه لري بلکه قرباني ورکوي، له خطرونو سره چغري وهي او ستونزې گالي، هغه خو خلکو ته وايي: "اتبعوا من لايسئلكم اجراً و هم مهتدون" په هغه چا پسي اقتداء وکړئ چي په سمه لارروان دئ، قول او عمل ئې سم دئ او له تاسو نه د خه بنکولو هڅه نه کوي، لبډ پیغمبر عليه السلام د ژوند هغه برخې هم و خېږئ چي ستاسو له سترګو پتني دي او يوازي نبدي ملگري او د کورني غري ئې پري پوهېږي، دا برخې د خپلو مشرانو، شاعرانو او کاهنانو د شخصي ژوند له پتبو برخو سره مقاييسه کړي، له ژور تفاوت نه به په خپله پوه شي چي دي د الله مخور استاخي دئ او وينا ئې د الله کلام، آيا د ده په قول، عمل او اخلاق کي يوه داسي بېلګه په ګوته کولي شي چي د ده د لور شخصيت او د رسالت د ادعا منافي وي؟ لومړي کس چي پر ده ايمان راوري او د ده وينا د الله له لوري وحي گني، د ده هغه درنه ميرمن ده چي د ده له ټولو پتبو اسراو خبره او له هره اړخه ئې نبه پېښي، هغه بنسټه چي تاسو د قريشو تريلو صالح، نیکه، عقلمنه او پوه بنسټه گنله!!

## المعارج

بیا ژوندون یو حقیقت دی

د المعارض د مبارکي سورې په ۴۰ آيت کي په "مشارق" او "غارب" لوره شوي او ورپسي ويل شوي: مونبو پدي قادر یو چي دوى تراوسني حالت نه په بنه بنه واړوو او تر دي په غوره کيفيت کي ئې بیارا پیدا کړو او مونبو وروسته پاتې کېدونکي نه یو.

فَلَا أُقْسِمُ بِرَبِّ الْمَشْرِقِ وَالْمَغْرِبِ إِنَّا لَقَدْ رُونََْ عَلَى أَنْ  
نُبَدِّلَ خَيْرًا مِنْهُمْ وَمَا نَحْنُ بِمَسْبُوقَيْنَ \*

المعارج: ۴۱-۴۰

نو نه، د خنیئو او لوپدیئو په رب مې قسم چي مونبو قادر یو، پدي چي دوى تراوسني حالت نه په بنه بنه واړوو (تر دي ئې په غوره

کیفیت کی بیاراپیدا کړو) او مونږ وروسته پاتې کېدونکې نه یو.

دلته هم د قرآن د عمومي قاعدي مطابق په یوه خرگند حقیقت لوره شوي او د دي ادعا لپاره د شاهد په حيث وراندي شوي چي الله د انسان په بیاراژوندي کولو قادر دئ او هیخ خه ئې په هیخ کار کي نشي ناتوانه کولی. د مشارق او مغارب په پالونکي، په هغه ذات چي د ده په اراده دا ستوري او لمр سپوبمۍ، راخېزې او لوېږي. راشئ وګورو چي مشارق او مغارب خنګه پدې خبرې شهادت ورکوي. چي الله تعالی د انسان په بیا راژوندي کولو قادر دئ؟

يو ئل مشرق او مغرب ته توجه وکړئ، د لمرا او ستورو ختو او لوېدو ته لو په غور سره پام وکړئ، پدې غور وکړئ چي دا لمرا خنګه هره ورخ له خاص ئای نه طلوع کوي او په خاص ئای کي پرېوئي، هر ستوري همداسي ځانته معین ختيئ او لوېدیع لري، ئای او وخت ئې تاکل شوي، په خپل خاص وخت او په خپل خاص ئای کي ئې ختل او پرېوتل دي، مګر هغه ذات چي دا پراخ او ستر عالم له خپلو ټولو سماوي اجرامو سره اداره کوي، هره ورخ لمرا او ستوري له خپل خاص ئای نه، له هیخ تغییر او تأخیر نه پرته، راپورته کوي او پري باسي، آيا دا ستر او ټواکمن ذات لدې عاجز ګنئ چي انسان له مرګ نه وروسته بیا راژوندي کړي؟! زما دي پدې ذات قسم وي چي هغه نه یوازي پدې کار قادر دئ بلکه کولی شي تاسو پداسي نوي بنې کي راپیدا کړي چي تراوسني حالت نه موډې ډېر غوره وي، هغه نه یوازي لدې کار نه عاجز ندئ بلکه د هیخ کار

## د قرآن قسمونه ---المعارج

په وړاندی بې وسه او مغلوبېدونکي ندي.

همندا راز د لمر طلوع او غروب د ژوندونون له اساسی عواملو  
څخه دی، که دا د لمر راختل او پرېوتل نه وی نو د ځمکي په سره  
يو ژوندي موجود هم نه وو راپیدا شوي، ټول ژوندي موجودات د  
څپل پيداينېت او د څپل ژوند د دواام لپاره هغې تودوخي او رنيا ته  
اړ دي چې لمر ئې ځمکي ته ورکوي، که دا نه وی او پدې سره د  
ځمکي هوا داسي معتمله نه ساتل کېدى چې ژوندون ورته ضرورت  
لري، نو د ځمکي پر سره هېڅ ژوی نه وو راپیدا شوي. که دا مطلب  
په پام کي وړو نو پدې خبری پوهېدل آسانه دي چې په مشارق او  
غارب باندي د بيا ژوندون لپاره ولې استناد شوي.

د دې قسمونو د مزيد شرحې لپاره د المعارض سورې تفسير ته  
رجوع وکړئ.

دا مطلب هم د پام وړ دئ چې پدې آيتونو کي د "مشارق" او  
"غارب" صيغې کارول شوې چې د مشرق او مغرب زياتولي افاده  
کوي او لدې نه معلومېږي چې قرآن کريم د څپلو مطالبو په بيان کي  
خومره دقيق دئ او د خومره دقيق او ډريفونقا طو خيال ساتي. پدې  
پوهېرو چې د لمر طلوع او غروب هره ورخ له بلې نه فرق کوي، نن له  
يوه ځای نه او سبا له بل ځایه، د کال د ورځو په شمېر مشارق او  
غارب لري، د همدي لپاره قرآن کريم د مشارق او غارب صيغې  
کارولې، همندا راز لمر په يوه کال کي دوه مشرقه او دوه مغربه په

المعارج ----- د قرآن قسمونه

دوبې او ژمي کي لري، يو د دوبې تر ټولو او بېدي ورڅ کي او بل ئې د ژمي تریقولو لنډي ورڅ کي، د همدي لپاره قرآن په بل ځای کي د مشرقین او مغربین الفاظ کارولي چي دوه مشرق او دوه مغرب افاده کوي.

## القيامة

### د انسان ملامتونکي نفس د قیامت لپاره دلیل دی

د القيمة په مبارکي سورې کي په "يَوْمُ الْقِيَامَةِ" او "النَّفْسِ الْلَّوَامَةِ" لوره شوي، خو د قسمونو نه وروسته په تولې سورې کي داسي خه نه مومنو چي د قسمونو حواب وي. د قرآن په تولو نورو سورتونو کي معمول دا ده چي لومړي په خرګند او منل شوي شي لوره کېږي بیا د قسم حواب د یوې داسي مسلمي او انکار نه منونکې دعوي په خېر ذکر کېږي چي همدا قسمونه ئې په حقانيت شهادت ورکوي، د دې عامې قاعدي مطابق بايد لومړي په "نفس لوامة" لوره شوي وي او بیا د قیامت راتګ د دې قسم د حواب په حيث ورپسې راغلى وي، خو دلتہ "يَوْمُ الْقِيَامَةِ" د داسي یوه حقیقت په حيث ذکر شوي چي د قرآن هر مخاطب بايد د هغه په اړه شک او

تردید ونلري او د مسلم او قطعی حقیقت په حیث ئې ومنی او بیا د  
قيامت د اثبات لپاره په "نفس لومامة" استناد شوي. دا چې ولې دلته  
د نورو سورتونو په خبر د قسم حواب په خرگند طور ندي ذکر شوي  
او ولې د القرآن د عمومي قاعدي معاير پداسي خه لوره شوي چې  
خرگند ندي، پدي پوهېدل لړ دقت غواوري. په لړ دقت سره پدې  
خبری پوهېدل شو چې د قسمونو حواب په خپله په قسمونو کي  
نځښتي دی او هغه داسي: د انسان په وجود کي د وجودان په نامه د  
داسي یوې ملکي شاهد یو چې د هر بد عمل او ګناه په مقابل کي  
انسان ملامتوی، د بد عمل غندی، دا استعداد کسيبي ندي بلکه  
د بد په فطرت او ختيه کي اينسوندل شوي، په هر بنه او بد، صالح او  
طالح انسان کي شته، دا وجوداني محاكمه په هرچا کي تل فعاله وي،  
نه یوازي د هر عمل په اړه قضاؤت کوي بلکه د مجازات پربکړه هم  
کوي، مګر نه گوري چې انسان کله د یوه غلط کار نه وروسته خپل  
مخ په خپيره وهی، کله ئې وجودان دې ته اړ کړي چې محکمي ته  
رجوع وکړي او په خپل داسي جرم اعتراف وکړي چې لده پرته  
هیڅوک پري خبر نه وي، کله بیا د وجودان له عذاب نه د نجات لپاره  
خان وژني ته پناه وړي، وجودان ئې دې فيصله کوي چې دې د مرګ  
وړ دئ، په خپله خانته همدا سزا ورکوي. په انسان کي دا  
"لامتونکي نفس" د قيامت د اثبات لپاره قوي دليل دې، دا ځکه  
چې په انسان کي د قضاؤت او محاسبي دا صفت پدې شهادت  
ورکوي چې د انسان خالق او پیداکوونکي به هم خامخا پدې صفت  
متصرف وي، د "مخلوق" او "مصنوع" هر کمال او نيك صفت، په

"خالق" او "صانع" کي د همدي صفت په شته والي شهادت ورکوي، ممکنه نده چي په مصنوع کي دي داسي کوم غوره صفت وي چي د ده په صانع کي دي همدا صفت په اتم او اکمل طور نه وي. نو هغه ذات چي انسان ئې پيدا کړي او په ده کي ئې "لاماتونکي نفس" اينې او د وجدان ملکه ئې ورکړي او هغه ئې داسي جوړ کړي چي د هر بد عمل او هري گناه په اړه قضاوت کوي، حتی خپل خان ملامتوی او مناسبه سزا ورکوي، دا ذات به حتماً پدې صفت متصف وي، حتماً د انسان د کړو وړو په هکله قضاوت کوي، ستا وجداني محاكمه پدې خبri شهادت ورکوي چي د قیامت ورئ به هرو مرو رائي او هغه ذات به ستا د عملونو په اړه قضاوت کوي چي ستا وجدان او ملامتوونکي نفس د ده وديعه او پيرزوينه ده. که انسان د هري پېښي او صحنې په اړوند خامخا قضاوت کوي، یوی ته په بلی ترجیح ورکوي، یوه تائیدوي، بله تردیدوي، دوه کسان د دوو بېلا بېلو کړو وړو په حال کي گوري، یوه ته بنه او بل ته بد وايې، دوه کسان د جګړي په حالت کي گوري، یو ظالم او بل مظلوم، د یوه په نسبت په خپل زړه کي ترحم او زړه سوي احساسوی، غواړي د هغه مرسته وکړي، د بل په نسبت په خپل زړه کي کرکه محسوسوی، غواړي د هغه مختنيوی وکړي، که ئى له وسه پوره وه حتماً د مظلوم مرستي ته راړاندی کېږي او د ظالم مقابله کوي، ظالم ته د خپل ظلم جزا ورکوي. ووایاست: په انسان کي دا د قضاوت استعداد چا اينې، دا د مكاففات او مجازات تصور چا ورکړي، دا د بنه او بد د تفکيك او تميز فهم بي له کومه کړي؟ ته

القيامة ----- د القرآن قسمونه

خنگه دا منى چي په انسان کي دي دا صفت وي او د ده پيدا کوونکي ذات دي پدي صفت متصف نه وي؟ د عقل تقاضا خودا ده چي د انسان پيدا کوونکي او خالق باید په اتم او اکمل صورت کي د "قضاؤت" او مكافات او مجازات په صفت متصف وي، هغه به حتماً د قیامت ورخ راولي ترخوا قضاؤت ترسره کري.

د دغې شرحي په پام کي نیولو سره د دې قسمونو مطلب او په خپلو منئونو کي تراو بنه خرگند پوري او دا معلومېږي چي دلته هم د نورو قسمونو په خبر د القرآن عمومي قاعده مراجعات شوي. دلته د القرآن مخاطب ته داسي ويل شوي چي: نه، قیامت یو مسلم حقیقت دی، حتماً به رائی، له قیامت نه ستا انکار خوشی بې بنسته انکار دی، ستا "نفس لومة" پدې شهادت ورکوي چي د قیامت او محکمی او محاسبی ورخ به حتماً رائی.

وروسته په همدي سلسله کي فرمابي: آيا انسان دا گمان کوي چي د ده وراسته هدوکي او په خاورو بدل شوي اندامونه د بيا راغونډولو ندي او الله به بيا د ده جشه جوره نکري او هغه ته به سا ورنکري!! پداسي حال کي چي الله نه يوازي د ده په بيا رازوندي کولو قادر دئ بلکه پدې هم قادر دئ چي د ده د گوتو د سرونو ګاري په خپل مخکني شکل کي بیا جوري کري. د قیامت په اړه د انسان د انکار وجه دا نده چي هغه ته کافي او قانع کوونکي دلایل په لاس ندي ورغلې او یا لدې حقیقت نه د ده انکار د جهل او ناپوهی په وجه ده، داسي نده ، برعکس د گناه اراده او په راتلونکې کي د

-----القيامة----- د قرآن قسمونه

فجور او بدکاري عزم ئې دي ته هخوي چي له قيامت نه عمداً انكار وکړي. په قيامت باور خو د ده وجود په ختيه کي اينسودل شوي، د ده وجدان د قيامت او حساب كتاب یوه خرگنده بېلګه ده، د د مشکل لدې نه راولار شوي چي "هوی او هوس" ئې دي ته اړ کوي چي د خپل "وجдан" او "عقل" پربکره تکذيب کړي، د د قضاوتونه له هوس نه راخو تېږي، تل د خپل وجدان د حکم او غوبښني خلاف ګناه ته ملا تړي. که دی د خپل هوس فرمان ته غاره کښیزېدي او د ګناه د ارتکاب اراده او عزم پرېږدي نو د ده او قيامت ترمنځ به تول حجا邦ونه له منځه ولار شي او په خپل نفس کي به د هغه لپاره شواهد ومومي.

لَا أَقْسِمُ بِيَوْمِ الْقِيَمَةِ \* وَلَا أَقْسِمُ بِالنَّفْسِ الْلَّوَامَةِ \* أَيْحُسْبُ  
الْأَنْسَنَ أَنَّ نَجْمَعَ عَظَامَهُ بَلِّيْ قَدْرِينَ عَلَىْ أَنْ نُسُوَى  
بَنَانَهُ بَلْ يُرِيدُ الْأَنْسَنَ لِيَقْجُرَ أَمَامَهُ \* يَسْأَلُ أَيَّانَ يَوْمَ  
\* الْقِيَمَةَ \*

نه، زما دی قسم وي د قيامت په ورخي او نه، زما دی قسم وي په ملامتونکي نفس، آيا انسان داسي انګېري چي هدوکي به ئې بیاراغونه نکرو، هوکي، پدې برلاسي یو چي د ګوتو سرونه ئې بیا جوړ کړو، بلکي انسان غواړي په خپلی راتلونکې کي فجور وکړي، نو پوبنتي: د قيامت ورڅ به کله وي؟!

په "لا أَقْسِمُ" کي د "لا" په اړه د مفسرينو ترمنځ اختلاف شته، صحيح رأيه دا ده چي په "لا" سره د مخاطب رأيه او نظر رد شوي، بیا

القيامة ----- د قرآن قسمونه

مکث دی او بیا لوره شوی، د دی تفصیل د همدی رسالی د البلد د  
قسمونو په شرح کي و گوري.

## المرسلات

دا بادونه شهادت ورکوي چي د قیامت وعده ربستونی ده

د المرسلات په مبارکي سورې کي هم د يوه شي په پنځو  
حالتونو لوړه شوې او ورپسې ويل شوي: هغه خه حتماً واقع  
کېدونکي دي چي وعده ئې درکول کېږي.

وَ الْمُرْسَلَتْ عُرْفًا \* فَالْعَصْفَتْ عَصْفًا \* وَ النَّشَرَاتْ نَشَرًا \*  
فَالْفَرَقَتْ فَرْقًا \* فَالْمُلْقِيَتْ ذَكْرًا \* عُذْرًا أوْ نُذْرًا \*  
قسم پدغو لېړل شوو په پېژانده طريقه، بیا قسم پدې شيندونکو د  
شيندلو په حالت کي، قسم پدغه خورونکو د خورو لو په حالت کي،  
بيا قسم په فرق کوونکو د بېلولو په حالت کي، بیا د ذکر پدغو القا  
کوونکو، د عذر او یا د خبرداري لپاره.

د کومي خبری د اثبات لپاره چي دا قسمونه شوي، دا ده:

\* إِنَّمَا تُوعَدُونَ لَوْقَعٌ  
بې شکه چي له تاسو سره ژمنه حتماً ترسه كېدونكىي ده.

وروستي آيتونه دا "محتمه وعده" په پوره وضاحت سره معرفي کوي او وايي چي لدې وعدى نه مراد د قيامت او بيارazondi كولو وعده ده. خو بايد وگورو چي دلته په خه لوره شوي او ارتباط ئې د قسمونو له خواب سره خنگه دئ او دا قسمونه خنگه پدي خبری دلالت کوي چي د بيازوندون وعده ربنتونې وعده ده او حتماً به تتحقق مومي. پدي اړه خو خبرو ته توجه وکړي:

- د مفسرينو ترمنځ پدي اړه ژور اختلاف ګورو چي دلته په خه لوره شوي، حئيني ئې "بادونه" گني، حئيني ئې د ملائکو هغه بېل بېل ټولگي گني چي په بېلوبېلو امورو موظف شوي، حئيني لوړي خلور قسمونه په بادونو او پنځم ئې په ملائکو حمل کوي. دا د رأيي اختلاف نښي چي د دغوا آيتونو په اړه مربوط روایات په خپلو کي متعارض دي او داسي واحده رأيه چي په صحيح حدیث او د صحابه وو په متفق عليه نظر باندي مستند وي، نشته.
- د قرآن د عمومي قاعدي له مخي دا بايد داسي خرگند شي وي چي د قرآن هر مخاطب ته واضح وي او پر هغه باندي په استناد سره دا خبره ثابته کړي شي چي د بيازوندون وعده ربنتونې وعده ده.
- د قرآن په گن شمېر آيتونو کي بادونه د "عاصف" په صيغه ياد

د قرآن قسمونه - المرسلات

شوی او د ملائکو لپاره په هیڅ خای کې دا صیغه نده کارول شوی.

- ۵ د قرآن په ډپرو آیتونو کي د بادونو د لېپلو لپاره د "ارسال" صيغه راغلی.

۵ د قرآن په ډپرو آیتونو کي ويل شوي چي الله تعالى بادونه  
رالپري، په سر کي ورو ورو او نرم خوئي، داسي چي تاسو تري  
خوند اخلي، بيا تند او تپز شي، په سيلى او طوفان بدل شي،  
ورپئي په سر واخلي، دآسمان په غپې کي ئې خوري وري کري، د  
مرو پاتاوبو په لوري ئې و خوئوي ، چيرته باران، چيرته واوره او  
چيرته ڙلى، وورويء، چيرته نباتات رازرغونه کري او چيرته د  
سيلابونو باعث شي او په خلکو کي ويره او خوف راولار کري.

- ۵ که وغوارو چي د دي آيتونو تفسير په خپله په قرآن کي ولتورو او له تفسير بالرأي نه ڏده وکړو نوله بادونو نه پرته په بل خه ئې نشو تطبيقولي، دا ځکه چي قرآن یوازي بادونه پدې صفاتو یاد کړي نه بل خه.

۵ دا آیتونو د "فاء" توري له یوه بل سره ترلي او دا نبیي چي دلته  
د یوه شی خو حالتونو ته اشاره شوي نه بیلو بیلو شیانو ته.

- لکه چی په مخکنیو قسمونو کي تاسو ولیدو چي قسمونه د تعظیم لپاره نه بلکه د استشهاد لپاره راغلي، دلته هم په "بادونو" باندي استناد سره د قیامت منکرانو ته دا خبره شوي چي بياژوندون داسي دئ لکه هره ورخ چي تاسو گورئ د يوه باد په لګبدو سره د ژوندون بهير پيل شي، بادونه د ژوند پيغام له خان سره راوري، په هفو وريخو سره چي پر خپلو اوړو ئي وړي او په هغه باران سره چي

لدغو وريئوئي راوروسي، د مرپي حمکي د ژوندي، کېدو باعث شي، د حمکي تر كلك قشر لاندي د ژوندون بخركي و خوھوي او په هغه کي سا پوكى او سپيره ڈاگ په زرغونه چمن بدل كړي. نو ته چي هره ورڅ د مرپو د بياژوندي کېدو شاهد يې خنګه مجدد ژوندون محال ګني او له هغه انکار کوي؟!! تا چي په وار وار تندۍ او تبزې سيلى. ليدلې چي په طوفانونو منتج شي او هرڅه ګډ ود كړي، خنګه ګمان کوي چي ستا نړي به د تل لپاره همداسي آرامه او آباده وي او هيڅکله به له داسي کوم ستر طوفان سره نه مخامنځ کېږي چي هرڅه ئې و خپي او نظم ئې متلاشي کړي؟!

په خو دلایلو د هغۇ کسانو رأيە ضعيفه ده چي وايي دلته په ملائکو لوره شوې.

- لوړي دا چي د دې رأيي لپاره نه له قرآن نه کوم دليل وړاندي کولی شي او نه انساني عقل ته د منلو وړ دليل.
- د قیامت د منکرانو د اقنان لپاره په ملائکو استشهاد او استناد نشو کولی، هغوي ملائکي نه مني، په یوه متنازع فيه شي باندي بل متنازع فيه شي نشو ثابتولي او دا کار نه معقول دئ او نه د مخاطب د قانع کولو لار.
- په قرآن کي معمولاً د معاد ، مجدد بعثت، مكافات او مجازات او دي ته ورته قضايا وو د اثبات لپاره په هغۇ شيانو استشهاد شوی چي هر مخاطب ته د منلو وړ وي، لکه شپه، ورڅ، لمړ، سپورمۍ، ستوري، حمکه او آسمان، تل د غېبې امورو د اثبات لپاره په

## د قرآن قسمونه --- المرسلات

مشهود او محسوس شيانيو استناد شوي، نباید دا عمومي قاعده دلته په استثنائي طور له پامه وغورخوو او داسي رأيه فائمه کرو چي له عمومي قاعدي سره ارخ نه لگوي.

○ په عربي کي په "الف" او "تاء" سره يا حقيقی مؤنث جمع کېږي او ياد غيرذوي العقولو صفت. پربنستې مؤنث ندي او پدې پوري متعلق صفات په "الف او تاء" نشو جمع کولي، مرسلات او عاصفات او ... د دوى جمع نشو ګنلي، په قرآن کي د ملائکو لپاره اکشراً د جمع مذكر صيغه کارول شوي. د دي مطلب شرح د النازعات د سورې په تفسير کي وګوري.

○ که دا ملائکي وګنو نو باید په تولو هفو مواردو کي چي دي ته ورته صيغي راغلي لکه: العاديات، الموريات، المغيرات، النازعات، الناشطات، السابحات، السابقات، المدبرات، الذارييات، الحالمات، الجاريات او ډېر نور موارد، دا تول باید ملائکي وګنيو، حال دا چي دا کار له یوې خوا ناسم دی، له بلې خوا غيرقابل قبول او غير قابل تطبيق او له بلې خوا د داسي تکرار موجب چي د قرآن له اوچت بلاغت سره ارخ نه لگوي.

○ د قرآن په هیخ آيت کي پربنستې د "عاصف" په صفت ندي ستایل شوي، بر عکس دا صفت د بادونو لپاره راغلي.

○ د آيتونو ترمنځ تنسيق او د "فاء" په توري سره د دوى ترمنځ ارتباط دا بنېي چي تول د "عاصفات" په شان دئ او د بادونو بېل بېل حالت په ګوته کوي.

○ دغه مطالبو ته په پام سره په کامل ډاډ او اطمئنان ويلی شو

چي:

- له "المرسلات عرفاً" خخه هغه بادونه مراد دي چي په معروف،  
معمول او عادي طور خوئي، نرم نرم او ورو ورو.
- له "العاصفات عصفاً" خخه تند او تپز بادونه چي د طوفانونو  
باعث کېږي.
- له "الناشرات نشراً" نه هغه بادونه چي وربئي په فضا کي  
منتشر کوي او له يوې سيمى ئې بلي ته انتقالوي.
- د "الفارقات فرقاً" معنى يا دا ده چي دا بادونه وربئي په سترو  
سترو کتلوا او کنډکونو کي متفرق کړي او په مختلفو لوريو ئې  
و خوئوي او يا دا چي دا بادونه د فرق کولوا او تمیيز استعداد لري،  
د بنه او بد، مستحق او غيرمستحق ترمنځ فرق کولى شي، پدي  
پوهېږي چي خومره چيرته انتقال کړي، چيرته خومره باران ووروی،  
د کومي سيمى او سېدونکي د کومي معاملي مستحق دي، د نرم او  
ورو ورو خوندور باران مستحق دئ که د غضبناک سيل او طوفان!!  
خو دا دوهمه توجيه پدي خاطر ارجح ده چي لومړئ مفهوم په  
مخکني آيت کي راغلي، نباید له "الفارقات فرقاً" نه همغه د  
"الناشرات نشراً" معنى واخلو، قرآن د بې خايه تکرار له عيب نه منزه  
.<sup>۵۵</sup>
- له "الملقيات ذكرأً عذراً أو نذراً" خخه هم بادونه مراد دي چي د  
ذكر او پند باعث دي، انسان ته الله وريادوي، کله داسي چي گوري  
الله تعالى د ده عذر او توبه قبوله کړي، د باد په نرمي ورمي سره ئې  
ده ته د باران زېږي ورکړي او کله لدې اړخه چي وېرونکي طوفان په

-----المرسلات-----د قرآن قسمونه

ده کي له الله نه ويره راولاروي او د داسي هييتناکو او ويرونکو پښو خبر ورکوي چي له شر نه ئې د خان ژغورني لپاره له الله پرته دنجات بله مرجع او پناه ھي نه گوري.

○ د "انما توعدون لواقع" معنى او ارتباطئي له مخکنیو قسمونو سره دا چي: د بادونو دغه بيلابيل حالات پدي شهادت ورکوي چي دقيامت محتومه وعده هرومرو تحقق موسي او مري به بياراژوندي کېږي، هغه ذات چي بادونه رالېږي، د ژوندون زېږي په لاس، د مرو د بياژوندي کولو وسيلي، دا ذات بې شکه چي د مرو په بياراژوندي کولو قادر دئ او هغه ذات چي په بادونو سره ستر ستر ويرونکي طوفانونه او لوی لوی ورانونونکي سيلابونه راولاروي بې شکه چي پدي هم قادر دئ چي دا دنيا ورانه کېي او په ئاي ئې د بلې نوي دنيا بنست کېږدي.



## النازعات

وريئي او بياژوندون

د النازعات د مباركي سورې قسمونه دا دي:

وَ النَّزِعَةُ غَرْقًا \*  
قسم دئ په دوب شوو راشکبدونکو.

وَ النَّشْطَةُ نَشْطًا \*  
قسم په خوشی شوو خوځدونکو.

وَ السِّبِحَةُ سِبْحًا \*  
قسم دئ په لامبو لامبو وهونکو.

فَالسِّبْقَةُ سِبْقًا \*

الناعات ----- د قرآن قسمونه

بیا قسم دئ په عجیبه مخکی تلو مخکی کېدونکو.

فَالْمُدْبَرَتُ أَمْرًا \*  
بیا په هغه د ستر کار تدبیرونکو.

د دغو قسمونو خواب په ۱۳ او ۱۴ آیت کي داسي راغلى:

فَإِنَّمَا هِيَ زَجْرَةٌ وَاحِدَةٌ \*  
نو دا به لَه يوی تندی چیغی پرتە بل خه نه وی!

فَإِذَا هُم بِالسَّاهِرَةِ \*  
ناخاپه به بیا دوی وی په همغه خور میدان کي.

د دغو قسمونو په اړه لاندی مطالبو ته توجه ولري:

○ "الناعات" د نازعة جمع ده چي که ریشه ئې "نزع" وي نو معنی ئې ایستونکي ده او که "نزوع" ئې ریشه وي نو معنی ئې وتونکي کېږي. دلته ئې دوهمه معنا اخیستل پدې خاطر غوره دئ چي پدې سره دا قسم له نورو سره ورتنه کېږي.

○ د بیان له وضعی نه معلومېږي چي دلته د یوه خاص شي په مختلفو حالتونو لوړه شوي، د "فاء" په توري سره د ټولو آیتونو ربط او په پای کي دا خبره چي "ټول یو کار ترسره کوي" همدا مطلب افاده کوي. يعني دا شي لومړئ "نازع"، بیا "ناشط" وروسته "سابح" او "سابق" او په پای "کې" د یوه ستر کار، نه مختلفو کارونو، ترسره

-----النazuات----- د قرآن قسمونه

کوونکي: مدبرالامر" شي. "فالمدبرات امرا" همدا مطلب په گوته کوي.

○ پدي قسمونو کي ذكر شوي شيان باید د لمر، سپورمۍ، آسمان، شپه او و رئ او دي ته ورتنه نورو هغو شيانو په خېرو وي چي د قرآن په نورو آيتونو کي پري لوره شوي او د خپلي ادعا د اثبات لپاره ئې د شاهد په حيث وړاندی کړي او دا شيان باید د قرآن هر مخاطب ته قابل درک وي.

○ باید هر مخاطب پدي قانع کړي شي چي له مرګ نه وروسته زوندون حق دي.

○ دا باید داسي شي وي چي له اوبو نه د یوه غريق د راوتو په خېر راوخي. "الْنَّزَعَتِ غَرْفًا" همدا مطلب افاده کوي.

○ باید په لومړي سر کي د یوه راوتونکي غريق په خېرو وي، بيا په نشاط سره پورته تلونکي، بيا د لامبو وهونکي په خېر خوئیدونکي، بيا له یوه بل نه مخکي کېدونکي او په پاڼي کي د یوه ستر کار ترسره کوونکي.

○ که قرآن ته رجوع وکړو او وګورو چي آيا قرآن پدغوغ صفاتو کوم خه معرفي کړي که نه، نو ګن شمېر آيتونه به مخي ته راشي چي په هغوي کي ورېخې په همدي صفاتو يادي شوي. پکار خو دا ده چي خپله د قرآن تفسير کافي وګنو او لدې نه ډډه وکړو چي د خپلي خوبسي او رأيي مطابق ئې تفسير کړو.

○ همداراز که خپلي شا او خوا ته پام وکړو او وګورو چي آيا زمونږ ماحول کي داسي حه شته چي دغه صفات ولري او هرڅوک ئې

## الناعات ----- د قرآن قسمونه

په همدي صفاتو و پيژني؟ نو و ربخي په نظر راهي چي له او بو نه د بخاراتو په خبر راوهي، آسمان ته پورته شي، له يوي سيمي بلوي ته و خوهبي، سرعت ئې زيات شي، له يوه بل نه سبقت کوي، په پاي کي باران ووروي او پدي سره په طبیعت کي ترقبولو د ستر کار، د مري حمکي د راژوندي کېدو، باعث شي. او قرآن په مکرر طور او په گن شمېر آيتونو کي په باران سره د مري حمکي او د نباتاتو په راژوندي کېدو استناد کوي او فرمابي چي تاسو به هم د قیامت په ورخ همداسي بيا راژوندي کېري.

○ دا رأيه ډپره ضعيفه او کمزوري ده چي خوك لدې نه د فرشتو بېل بېل اصناف مراد کړي، په خو دلایلو:

۱. په فرشتو باندي استناد سره خوك د بياژوندون منکرين نشي  
قانع کولي.

۲. د داسي تعبير لپاره کوم قرآنی دليل نشي په ګوته کېدي.

۳. دا تعبير د قسمونو په اړه د قرآن له عمومي قاعدي سره اړخ نه  
لګوي، نور قسمونه په خرګندو شيانو شوي.

○ د الناعات د سورې قسمونه او دې ته ورته قسمونه پدي  
خاطر په ملائکو نشو حمل کولي چي په عربی کي په "الف" او "تاء"  
سره يا حقيقي مؤنث جمع کېري او ياد غيرذوي العقول صفت، قرآن  
پدي صراحت کوي چي ملائکي مؤنث ندي او د جمع لپاره ئې په  
قرآن کي اکثراً د جمع مذكر صيغه کارول شوي، لکه پدي آيت کي:

وَتَرَى الْمَلَائِكَةَ حَافِينَ مِنْ حَوْلِ الْعَرْشِ يُسَبِّحُونَ بِحَمْدِ

رَبِّهِمْ<sup>\*</sup>

المر: ٧٣  
پدي آيت کي د ملائکو لپاره د حافات په ئاي د حافين صيغه راغلي  
چي د جمع مذکر صيغه ده.

د دغو قسمونو په هکله د مفسريينو ترمنځ دې اختلافات شته،  
حئيني ئې هغه پېښتې گني چي د ارواح په نزع گمارل شوي، د کافر  
روح په سختي راباسي او د مؤمن سوکه او په آسانۍ، بيا په آسمان  
کي د لامبو و هونکو په خبر درومي، یوه له بلې نه د مخکي کبدو  
هڅه کوي او د چارو د تدبیر دنده ورپه غاره شوي. حئيني نور دا د  
انسان نفس او روح گني چي د کافرانو په سختي وخي او د مؤمنانو  
په ملايمت او نرمي. حئيني نور ئې ستوري گني او وايي چي ستوري  
په سختي طلوع او په آسانۍ غروب کوي. متعدد نور نظرات هم  
شته. خو په دې لې دقت سره معلومېږي چي نه خو د دي اطلاق په  
ملائکو صحيح ده او نه په روح او نه هم په ستورو، له بعثت او له  
مرګ نه بعد ژوندون نه منکر انسان په فرشتو او روح باندي استناد  
سره نشي قانع کېدي، ټکه هغه نه ملائکي مني او نه په روح باور  
لري، قرآن به خنګه په هغه خه استناد کوي چي د ده مخاطب ئې  
اصلانه مني؟! او خنګه به لدې لاري په هغې خبرې د ده قانع کولو  
هڅه کوي چي منل ئې ورته گران برېښي؟! همدا راز پدي قسمونو  
کي ذکر شوي صفات په ستورو نشي تطبيقېدي، د ستورو طلوع او  
غروب یو شان دی، له یوه بل نه سبقت نه کوي او هغوي ته "مدبرات  
امور" هم نشو ويلى. او پدوبي باندي د استشهاد له لاري بيازوندون

## النazuات ----- د قرآن قسمونه

نشي ثابتپدي. د دغوكمزورو او ضعيفو توجيهاتو لپاره په قول قرآن  
کي هيچ دليل نشوبودلى.

دا خبره هم د يادولو ده چي هيئونو مفسريونو د د قسمونو حواب  
محذوف گنلي چي دا رأيه په دوه دليله کمزوري او ضعيفه ده:

دا تحليل د قرآن له ډپر اوچت بلاغت سره ارخ نه لگوي، دا  
سمه نده چي خوک لوړه وکړي خو ورپسي ونه وايي چي د قسم موخته  
ئي خه وه او په کوم مطلب باندي د تأكيد لپاره ئي لوړه کړي!! آيا دا  
سمه ده چي ووايو: والله، بالله، بيا ساكت پاتې شو، هيچ ونه وايو او  
زمونې قسمونه هيچ حواب ونلري؟!

د همدي سورې ۱۳ او ۱۴ آيتونه په ډپر صراحت سره نبشي چي  
د پورتنیو قسمونو حواب پکي پروت دی.

د د د قسمونو حواب دا دی:

فَإِنَّمَا هِيَ زَجْرَةٌ وَاحِدَةٌ \* فَإِذَا هُم بِالسَّاهِرَةِ \*  
نو دا به له یوی تندی چيغی پرته بل خه نه وي. ناخاپه به بيا دوي وي  
په همغه خور میدان کي.

يعني پورتنی قسمونه دا خبره ثابتوي چي مرګ نه وروسته  
ژوندون نه یوازي مستحيل ندي بلکه فقط په یوې تندی چيغی سره  
به تاسو قول له قبرونو نه راپورته شي او په ستر آوار ډاګ کي به د

د قرآن قسمونه --- النازعات

حسیب خدای په وړاندی ودرېږي. که قرآن ته رجوع وکړو نو په متعددو آیتونو کې به وګورو چې د بیاژوندون د اثبات لپاره په وریئو، باران او د بوټو په بیا راژوندي کېدو استناد شوي، پکار ده چې د نومورو قسمونو تفسیر د دغو آیتونو په رنځی کې ولټیو. دې لطيفي نقطي ته مو هم پام وي چې اکثراً بارانونه د تالندي له تندی چېغې نه وروسته پیل کېږي!! او قرآن وايې چې د قیامت په ورخ به ستاسو بیاژوندي کېدل یوازې په یوې تندی چېغې سره ترسره شي. لدغو ټولو دلایلو نه په ډېر صراحت سره معلومېږي چې له النازعات، الناشطات، السابقات، السابقات او المدبرات نه یوازې او یوازې وربېخي مراد دي نه بل خه. خوک چې په بیا ژوندي کېدو باور نلري او هغه مستحیل گنې!! مګر هه ورخ د مړو د بیاژوندي کېدو صحنه نه گوري؟ آیا په یوه باران سره د Ҳمکې ژوندي کېدل ئې نه قانع کوي؟ مګر نه گورئ چې ناخاپې په آسمان کې د تالندي غږ او چت شي، ورپسې له وریئو نه د باران ورپدل پیل شي او پدې باران سره د Ҳمکې په زړه کې د ژوندو توکو زړي وخوئېږي، وده وکړي او د Ҳمکې له سخت قشر نه سر را او چت کړي!! د قیامت په ورخ به هم ټول په یوې چېغې سره له قبرونو نه را او چت شي او هر کس به د خپل رب په لوري روان شي.

یوه یادونه:

د قرآن د قسمونو په اړه مې ډېري پونښتي درلودي، د څواب لپاره مې ډېرو تفاسيرو ته رجوع کړې وه، خو بیا مې هم د خپلو ټولو

الناعات ----- د قرآن قسمونه

پونتنو حواب نه وو تراسه کړي، د ۱۳۷۵ کال د جدي په میاشت  
کې چې هلته د قرآن په ژبارې مصروف ووم، د جمعي په شې، د تهجد  
د لمانځه په سجده کې، ناخاپه او د الهام په ډول، د الناعات د  
سورې د قسمونو په اړه پورتنۍ رأيه راته القاء شوه، چې ماته کاملاً  
تازه وه او زما د ټولو پونتنو حواب پکي غښتي، لدې شبې نه  
مخکي دا رأى هيڅکله زما په ذهن کې نه وه ګرځدله، پدې سره د  
قرآن د ټولو قسمونو د فهم په لوري ماته نوي ور پرانستلي شو او زه  
د خپل رحمن رب لدې ستري پېروزويني نه هومره ممنون یم چې له  
شکر کولو نه ئې ئان عاجز ګنې.

## الْتَّكُوِيرُ

د ستورو او شپې ورئي تگ راتگ شهادت ورکوي چي دا  
دنيا به خپل ئاي بلي ته پربدي

د تکویر په مبارکي سورې کي دا قسمونه راغلي:

\*فَلَا أَقْسِمُ بِالخَنْسِ \* الْجَوَارِ الْكُنْسِ \* وَ الْيَلِ إِذَا عَسَعَسِ \*  
وَ الصَّبْحِ إِذَا تَنَفَّسَ \*

نو داسى نده، لوره کوم پدغو بيا راتلونکو. په دغو تلونکو  
پتېدونکو او په شپې چي شي په تلو. او قسم د سباوون په سا  
ایستو.

د قسمونو حواب دا دی:

\*إِنَّهُ لَقَوْلُ رَسُولُ كَرِيمٍ \* ذِي قُوَّةٍ عِنْدَ ذِي الْعَرْشِ مَكِينٍ \*  
مُطَاعٍ ثُمَّ أَمِينٍ \* وَ مَا صَاحِبُكُمْ بِمَجْنُونٍ \*

## التكوير ----- د قرآن قسمونه

بې شکە چى دا د عزتمن استائى ويينا ده. د عرش خاوند تە مخور او  
ئواكمىن. هلتە منل شوي او امین. او ستاسو دا ملگرى مجنون ندى.

دلته پە خو شيانو لۈرە شوي:

- پە "خنس" چى معنى ئې بىيا راتلونكى ده، شيطان تە پىدى  
خاطر "خناس" ويل شوي چى هغە ھەم مكرر رائىي، وسوسە كوي،  
بېرتە درومىي، لە بلى گۆنبىي راۋړاندى كېرىي او بلە وسوسە القاء  
كوي.
- د دې خناس لپارە دوه نور صفتونە ھەم بىودل شوي: "الجوار"  
تلونكىي او "الكنس: پىتەدونكىي"
- پە شپە چى كله پە تلو شي.
- او پە سباوون چى پە سا اىستو شي.

د دغۇ قسمونو پە معنى او د قسمونو لە خواب سره ئې د تراو  
پە خرنگوالي هلتە بنە پوهىدى شو چى لاندى خبىي پە پام كىي ولرو:

لدغۇ دوو آيتونو نه (والليل اذا عسعس) او (والصبح اذا  
تنفس)، پە ھېر وضاحت سره معلومبىي چى لە (الخنس، الجوار،  
الكنس) نە ستوري مراد دى، ئىكە دا ستوري دى چى ھە شپە بىيا بىيا  
راخرگىندېرىي، پە شپە كىي ئې د آسمان پە غېرى كى خۇچىدل راخرگىند  
شي، لە شرق نە طلوع كوي او پە غرب كى پېپوئىي، د ورئىي پە  
رارسىدو سره ترشا او لە سترگۇ پىت شي. كە د (الخنس، الجوار او  
الكنس) الفاظ لدغۇ آيتونو نە بەرد لغت پە كوم كتاب كىي او پە بل

-----التکویر----- د قرآن قسمونه

کلام کی و خپرو نو بې شمپره مصداقونه ئې کېدى شي، خو کە پدې  
خاص خای او لدې نه مخکي او وروسته آيتونو په غېړکي ئې معنۍ  
ولتیوو نو له ستورو نه پرته بله معنۍ تري نشو اخيستي، تول  
تفسرين پدې خبره متفق دي چې پدې الفاظو سره ستورو ته اشاره  
شوې.

د قیامت منکرین داسی گمان کوي چې دا نپی، نه بدلىدونکې،  
ثابته او ابدي نپی، ده، په تحول او بدلون باور نلري او دا خبره نه مني  
چې يوه ورڅ به دا هرڅه له منځه ولاپ شي. دوي ته د پیغمبرانو  
عليهم السلام يوه اساسی خبره تل دا وه چې قیامت به راخي، دا  
حُمکه آسمان او د اوسنې دنيا او سنې حالت به ختمېږي، نوي دنيا  
او نوي حُمکه او آسمان به پیدا کېږي، له انسان سره به د ده د ټولو  
کړو وړو محاسبه کېږي، سزا او جزا به ګوري. د دغې اساسی ادعا د  
اثبات لپاره دلته ويل شوي: شپه ورڅ، د ستورو تګ راتګ، طلوع  
او غروب ئې دا حقیقت په ګوته کوي چې دلته د ثبات او د يوه حالت  
د دوام په خای د بدلون او تحول شاهد يو، هره شبې حالت بدلىږي  
رابدلېږي، تاسو خنګه دا د بدلىدو رابدلېدو په حالت کې نپی، ثابته  
او تغییر نه منونکي ګنې؟! پداسي حال کې چې تحول او بدلون د  
همډې دنيا يو عام او خرګند اصل دي، د دنيا هر خه هره شبې  
بدلىږي، دا په آسمان کي خواره واره او خرګند بدلونکي پتېدونکي  
ستوري او دا د شبې او ورځي تګ راتګ، د دې دائمي او مسلسل  
تحول او بدلون خرګندي بېلګې ستاسو مخي ته، لدې سره سره  
خنګه د عزتمن پیغمبر هغه خبره نه مني چې وايې: يوه ورڅ به دا لمر

خپله رنیا له لاسه ورکړي، ستوري به تياره شي، غرونه به له خپله  
حایه و خوئي او هرڅه به بدل شي؟ د د پدې خبری خو دا ده د هري  
شپې ورځي دا تحولات شهادت ورکوي. د "ثبات" او "دوم" عقيده  
بې بنسټه عقيده ده چې د دنيا مسلسل بدلون ئې ردوی. دا ولې  
تاسو دغه خپل ملګري پیغمبر ته پدې خاطر مجنون وايې چې د  
قيامت د راتلو خبره کوي؟!! ده خو د دې خبری حقیقت په خرگند افق  
کي ليدلی، دغه افق ته د نظر کولو لپاره تاسو ته هم بلنه درکوي، د  
شپې ورځي تلو راتلو ته وګورئ، د ستورو طلوع او غروب ته  
وګورئ، دا خه پیغام له ځان سره لري، د ثبات او دوام پیغام که د  
تحول او بدلون پیغام، ده خبره تائیدوي که ستاسو؟!! دی خونه د  
کاهنانو په خېر دئ چې د "غیب" دروغجنی خبری خرڅوي او په  
خرگندولو کي ئې سخت بخیل وي او هیچا ته ئې وریا نه وايې،  
شکرانې او نذرانې پري اخلي!! ده وینا د شیطان د ملګرو له وینا  
سره مقایسه کړئ، دی خه وايې او هفوی له شیطان نه په الهام  
اخیستو سره خه وايې؟! سره لدې خنګه د ده دا وینا نه مني، پداسي  
حال کي چې دا د ده خپله وینا نه بلکه د رب العالمين له لوري د یوې  
عزتمني، خواکمني او د نورو مطاع پربنتې په لاس ده ته لېږل شوې  
وینا ده او هر هغه چا ته لارښوونه کوي چې په سمي او مسقيمي  
لاري د تلو تکل کوي.

د قرآن قسمونه ----- الشفق

## الشَّفْقُ

د شپې او سپورمى بېلا بېل حالت د دې نبىه ده چى مرگ د  
ژوند پاي نه؛ بلکە د ابدىت په لورى يو پراو دئ

د الشفق په مبارڪى سورى كى له ۱۶ آيت ۱۹ تر  
قسمونه راغلى:

فَلَا أُفْسِمُ بِالشَّفَقِ \*  
نو نه، زما دى لوره په شفق وي.

\* وَاللَّيلُ وَمَا وَسَقَ  
او په شپې او خەچى ونيسى په غېز كى.

الشفق ----- د قرآن قسمونه

وَالْقَمَرِ إِذَا اتَّسَقَ \*  
قسم دئ په سپور بمی چي مکمل شي.

د قسمونو حواب دا دي:

لَتَرْكَبُنَ طَبَقًا عَنْ طَبَقَ \*  
حتماً به له يوي پوري بلی پوري ته بر کېږي.

دلته پدغو شيانو لوره شوي:

په شفق: د آسمان د ژئي هغه سره گاره چي د لمړ په لوپدو پسي  
راخرګنده شي. په شپه او هغه څه چي په خپلي غېړ کي ئې نيسۍ او  
خپل تور وزر پري غوروي. په سپور بمی چي کله بشپړه شي.

د دغوا دريو قسمونو حواب او هغه مطلب چي پدغو قسمونو  
سره ئې اثباتول په نظر کي دي، دا دي: تاسو به حتماً له يوي پوري  
بلی ته پورته کېږي.

راشئ وګورو چي دا قسمونه له حواب سره څه ارتباط لري او  
څنګه دا خبره ثابتوي چي انسان به حتماً له يوه حالت نه بل ته  
خوچېږي؟

دي پونستنو ته د حواب موندلو لپاره باید لاندي خبری په نظر  
کي ولرو:

د قرآن قسمونه --- الشفق

د انسان د مرگ په اړه دوه انګېرنې او تحلیل درلودي شو:

الف: مرگ د توقف او رکود حالت دی، په مرگ سره انسان له خوئښت او حرکت نه ودرېږي او کارئې پای ته رسی، مرگ د ده د ژوند او خوئښت وروستې پړاو دی.

ب: مرگ یو مقطعي حالت دی؛ د انسان د هغه مسلسل او پای نه منونکي خوئښت یو حالت چې انتها نه لري، مرگ له یوه حالت نه بل حالت ته یو حرکت دی، مرگ د یوه ژوندون پای او د بل پیل دی، په مرگ سره د هغه چا په لوري درومو چې دا ژوند ئې مونږ ته راکړي.

څوک چې له بیاژوندون نه انکار کوي هغه پدې باور وي چې مرگ رکود او سکون دی، په مرگ سره ژوند پای ته رسېږي او حرکت ئې په تپه ودرېږي، له هغه وروسته بله مرحله او بل پړاو نشته، په مرگ سره د انسان د بدلون او له یوه حالت نه بل ته د خوئېدو سلسله ئې متوقف کېږي، دوى پدې عقیده دي چې د انسان هغه ژوند چې له یوې نطفې پیل شي، وده وکړي، د یوه ماشوم په خېر دنیا ته راشي، خوانې ته ورسېږي، زورې شي، زوال ئې پیل شي، په مرگ محکوم شي او په همدي مرگ سره ئې هر خه پاي ته ورسېږي.

خو الله تعالى دوى ته په خواب کې فرمایي: داسي نده، نور پړاوونه هم په مخکې لري، حتماً به له یوه حالت نه بل ته د تلو لري

الشفق - د قرآن قسمونه

دوم کوي، له مرگ نه وروسته نور مراحل هم په مخ کي لري، له يوې پوري به بلي ته پورته کبري، د بې نهايت په لوري دوامدار او مستمر حرکت کي به نور مراحل هم پلي کري. د دغه ادعا د اثبات لپاره په خو مشهود او ملموس طبیعی شيانو استشهاد شوي:

۱- په شفق چي د ورخي پاي او د شپې پيل اعلانوي. ۲- په شپې چي هر خه له سترگو پتوي. ۳- په سپورتمى چي له مختلفو پړاونو نه تبره او بشپړه شي.

تاسو پدي نړۍ کي د مسلسل بدلون شاهد ياست، ګوري چي ورخ پاي ته ورسپري، د آسمان لمنه سره شي، شفق راخرګند شي، شپې راوسپري، خپل تور وزر په هرڅه غنوروي، خو ساعته وروسته ختمه شي او خپل خای ورخ ته پرېږدي، آيا دا صحیح د چي د هري شپې ورخي مرگ د هغه دائمي پاي وکنو او ووايو: بله شپې او ورخ به رانشي؟ سپورتمى ګورو چي د مياشتني په پيل کي رابه شي، وړه وي، په تدریج سره ستنه شي، مکمل شي خوبيا په تدریج سره وړه شي، داسي چي د مياشتني په پاي کي له سترگو پته شي. آيا دا سمه د چي د سپورتمى له مؤقتی پتېدو نه دا ګمان وکړو چي بیا به طلوع نه کوي او راخرګنده به نشي؟

د شپې ورخي تګ راتګ، د سپورتمى طلوع او غروب او سترېدل وړېدل، پتېدل او خرګندېدل ئې دا نسيي چي دا نړۍ د مسلسل او مستمر تحول او بدلون صحنه ده، هر خه له يوه حالت نه

-----الشقق----- د قرآن قسمونه

بل حالت ته درومي، په هیچ مقطع او هیچ نقطه کي توقف او سکون  
نشي موندي، د بيا ژوندون منکرين هسي او بې خايم، مرگ ته د  
سکون او توقف او د بدلون د پاي په سترگه گوري، دا انگېرنه له  
ھغه څه سره تکر او تصادم کوي چي د نپي له مشاهدي نه ئې تراسه  
کوو. د دي غلطني او بې بنستي انگېرنې د اثبات لپاره هیچ دليل، د  
دي تولي پراخي نپي له هیچ گوت نه نشو وړاندې کولی.



----- المدثر ----- د قرآن قسمونه

## المدثر

د سپوږمۍ رابره کېدل، د شپې بېرته گرځېدل او د  
سیاون راختل د دې نښه ده چې د دې دنیا پای به د بلې  
دنیا پیل وي

د المدثر د مبارکي سورې په قسمونو کي د پورتنې مطلب په  
اره داسي ويل شوي:

\*  
کلاً وَالْقُمَرَ  
داسي نده، قسم په سپوږمۍ

\*  
وَاللَّيْلِ إِذَا دَبَرَ  
او په شپې چې ترشا شي

\*  
وَالصُّبْحِ إِذَا أَسْفَرَ  
او په سباوون چي رون شي

د قسمونو ټواب دا دي:

\*  
إِنَّهَا لِإِحْدَى الْكُبُرِ  
بي شکه چي دا یوه له سترو "پېښو" خخه ده

تردي د مخه چي د قسمونو او ټواب په اړه ئې خه ووايو باید  
دا واضح شي چي په ټواب کي کومي پېښي ته اشاره شوي او د "ها"  
ضمير خه ته راجع دي؟ او دا د کومو سترو سترو خيزيونو خخه دي؟

که قسمونو او له قسمونو نه مخکي آيتونو ته لو هير شو نو د  
دواړو پونتنو ټوابونه په آسانې سره موندلۍ شو؛ په قسمونو کي  
دریو سترو خيزيونو ته اشاره شوي: سپورمۍ، د شپې بېرته گرځښدو  
او د سباوون راختو ته، له اتم آيت نه د قیامت په اړه بحث پیل  
شوي، خو مخکي لدې چي بحث پاي ته ورسېږي د هغه چا په اړه  
خبره شوي چي مال، ثروت او قدرت مغرور کړي او له پیغمبر عليه  
السلام او د ده له دعوت سره ئې دېمني ته اړ کړي، دروغجنو  
تبليغاتو ته ئې ملا تړلې او د مخالفت او مقابله د بېلوبېلو مؤژرو  
لارو په لته کي دئ، دا بحث له یولسم آيت نه پیل شوي او تر ۳۱  
آيت پوري ئې دوام کړي او بیا له ۳۲ آيت نه وروسته د قیامت په اړه  
ناتمام بحث بېرته پیل شوي او د پورتنيو قسمونو په ترڅ کي د  
قیامت د اثبات دلائل وړاندی شوي. د ټواب په ترڅ کي د قیامت

ورخ د دغۇ سترو سترو پېپنۇ پە خېرىيە بله سترە پېپنە گەل شوي، د سېپۈرمى د راپەرە كېدو پە خېر او د شېپې بېرتە گەچىدو او د سباوون د راخنۇ پە خېر. پەپە قسمونو سره قرآن خېل مخاطب تە وايى: تە ولې د قىامت لە ورخى نە انكار كوي او راتگ ئې محال گىنى؟ مگر ستا د اقنانع لپارە د سېپۈرمى راپەرە كېدل، لە مختلفو پەپاونو تېرىپەدل، لە سترگو پېپەدل او بىيا راخىرىندەدل كافى نە دى؟ مگر همدا تا تە نە وايى چى لە يوه حال نە بل تە اوپىتلىل يو عام الهى سنت دى، د يوه حالت پاي د بل حالت پىيل دى، مگر تە نە گورئ چى د شېپې پاي د ورخى پىيل وي، همدا راز چى شېپې پاي مومىي دا نپى بە پاي مومىي، خود دې نپى پاي د بلى نپى پىيل دى، تە هسى بې موجبه او بې دليلە دا نپى ثابتە او تغىير نە منونكى گىنى او گمان كوي چى دا حالت بە د تل لپارە دواام كوي!! او ستا دا گمان ھم غلط دئ چى كە دا عالم ختم شو نو پەپە سره ھر خە پاي مومىي، نە بىيا ژوندون شته او نە بله دنیا!! ستا دا باور داسىي دئ لکە چى خوڭ ووايى: د سېپۈرمى او لمى غروب د دوى د عمر پاي دى، لدى شېپې نە وروستە بە بله ورخ نە وي او لدى ورخى وروستە بە بله شېپە نە وي، خو گورئ چى تىيارە شېپە خېل خاي رون سباوون تە پېپەدى او سېپۈرمى لە پېپەدو وروستە بىيا راپەرە شي. د الشفق پە سورە كىي ھم دې تە ورته، شفق، د شېپې راتگ او د سېپۈرمى بشېپە كېدل د قىامت د راتلۇ او بىيا ژوندون لپارە د دليل پە خېر ورلاندى شوي.

حىينو مفسريينو پە "انها لاحدى الكبر" كىي د "ها" ضمير، "سقر" تە راجع كېي او حىينو نورو "جنود" تە، خو دا نە يوازى ضعيف

توجيهات دي بلکه د قسمونو او ھواب ترمنج ژور او عميق ارتباط پکي له پامه غورخول شوي، د دوى توجيه داسي ده لکه چي خوك ووايي: په سپوربمی لوره کوم چي دوزخ شته، د شپې په بېرته گرخېدو او د سباون په بياختو لوره کوم چي د الله لبىكري بې شمېره دي!! داسي توجيه نه د قرآن کافر مخاطب ته قناعت ورکولي شي او نه ورته د فهم وړ ده. عجيبه دا ده چي خنگه دغو محترمو مفسريينو د الشفق په سوره کي د همدي قسمونو واضح او خرگند تفسير له پامه غورخولی، هلته همدا قسمونه د قيامت او بيازوندون لپاره د دليلونو په حيث وړاندي شوي او ويل شوي چي د شپې ورخي تګ راتګ، د سپوربمی طلوع او غروب او ستربدل او وړېدل، پتېدل او خرگندېدل ئې دا بنيسي چي دا نړۍ د مسلسل او مستمر تحول او بدلون صحنه ده، هر څه له یوه حالت نه بل حالت ته درومي، په هیڅ مقطع او هیڅ نقطه کي توقف او سکون نشي موندي، د بيا ژوندون منکرين هسي او بې خايه، مرګ ته د سکون او توقف او د بدلون د پاي په سترګه گوري، دا انګېرنه له هغه څه سره تکراو تصادم کوي چي د نړۍ له مشاهدي نه ئې ترلاسه کوو. د دې غلطې او بې بنستې انګېرنې د اثبات لپاره هیڅ دليل، د دې ټولي پراخي نړۍ له هیڅ گونټ نه نشو وړاندي کولي.

د قرآن قسمونه ----- البروج

## البروج

ظالمان بې الھي انتقامە نه پاتى كېرىي

د البروج د مبارکي سورى قسمونه دا دي:

وَ السَّمَاءُ ذَاتُ الْبُرُوجُ \*  
قسم دئ د برجونو پە خاوند آسمان.

وَ الْيَوْمِ الْمَوْعُودُ \*  
قسم دئ پە هەنفي تاكلې ورخ.

وَ شَاهِدٌ وَ مَشْهُودٌ \*  
قسم پە هر شاهد او هر مشهود.

البروج ----- د قرآن قسمونه

د دغو قسمونو خوب دا دی:

فُتَلَ أَصْحَابُ الْأَخْدُودَ \* النَّارُ ذَاتُ الْوَقْدُودَ \* إِذْ هُمْ عَلَيْهَا  
قُعُودٌ \* وَ هُمْ عَلَى مَا يَفْعَلُونَ بِالْمُؤْمِنِينَ شَهُودٌ \*  
هلاك شول خاوندان د خندقونو. (خندقونه د سره) اور او د ډېرسوند.  
چي ئى دوى پر غاړه ناست وو. او شاهد د هغه خه چي له مؤمنانو  
سره ئى کړل!!

لکه چي گوري په دريو لوړنيو آيتونو کي په خلورو شيانتو  
قسم ياد شوي: "د برجونو په خاوند آسمان"، "هغې موعد او تاکلي  
ورځ"، "هر شاهد" او "هر مشهود". د قسمونو خواب په خلورم آيت  
کي پدي صيغه مومو: "هلاك شول خاوندان د خندقونو" باید وګورو  
چي د دغو قسمونو معنى خه او خنګه دا ثابتوي چي د خندقونو  
خاوندان هلاك شول؟!

لاندي تکيو ته پام وکړئ:

• "بروج" له "برج" نه اخيستل شوي چي معنى ئې خرگندېدل او  
بنکاره کېدل دي، په قرآن کي په دغه معنا خو ځایه راغلي، لکه:

وَلَا تَبَرَّجْنَ تَبَرُّجَ الْجَاهْلِيَّةِ الْأُولَى \*      الاحزاب: ۳۳  
او د مخکني جاهليت د ځانښونې په خبر ځانونه مه خرگندوي.

تَبَارَكَ الَّذِي جَعَلَ فِي السَّمَاءِ بُرُوجًا وَجَعَلَ فِيهَا سِرَاجًا

د قرآن قسمونه ----- البروج

فرقان: ٢١

وَقَمَرًا مُنِيرًا \*

مبارک دئ هغه ذات چي په آسمان کي ئې بروج (ستوري) رامنخته  
کړل او په هغه کي ئې روپ خراغ (لمر) او روښانه سپورې می راپیدا  
کړه.

وَلَقَدْ جَعَلَنَا فِي السَّمَاءِ بُرُوجًا وَزَيْنَاهَا لِلنَّاظِرِينَ \*

الحجر: ١٢

او بې شکه چي په آسمان کي مو بروج (ستوري) پيدا کړل او هغه مو  
لیدونکو ته بنايسته کړ.

له دغو ورستيو دوو آيتونو نه په ډاګه معلومېږي چي له بروج  
نه مراد ستوري دي.

د قرآن له دغو خرگندو لارښوونو سره سره، متأسفانه حینو  
تفسرينو له بروج نه د ستورو په څای، د یوناني فلسفې هغه دولس  
ګونې موھومي بروج اخيستي چي د دوى په فلكي اصطلاحاتو کي  
د لمر د مختلفو منازلو لپاره تاکل شوي، یونانيانو، د کال په هر  
فصل کي د لمردغه منازل او بروج، د خپلو مختلفو خدايانو په نامه  
مسمي کړي او هر برج ته ئې د خپل یوه خدائی نوم ورکړي وو، دا  
اصطلاحات له یونان نه هغه اسلامي ملکونو ته راکوز شول چي له  
یونان سره همسرحده وو، حئيني علماء ترې متاثره شول او هغه ته ئې  
اسلامي رنګ ورکړ.

• د "الْيَوْمُ الْمَوْعُودِ" په هکله د مفسرينو دوه رأيي لرو: حئيني ئې

د قیامت ورخ گنی او ئینی ئې د مئاخذی او عذاب هغه ورخ چي الله تعالى په دنيا کي کافرانو او ظالمانو ته تاکلي. په دوه دليله د مفسريينو د دوھمي ڈلي رأيه ارجح او غوره ده: لومپئ دا چي په همدى مباركي سورې کي د دوو باغي او عاصي ڈلو بد عاقبت ته اشاره شوي، د فرعون او ثمود ڈلو ته چي له مهلت نه وروسته د الله تعالى له شديد بطش او مئاخذی سره مخامنځ شول. لدې نه معلومېږي چي له "اليَوْمُ الْمَوْعُودُ" نه هغه تاريخي ورخي مراد دي چي دوه بېلګې ئې د فرعون او ثمود په قصه کي گورو. او دوهم دليل دا چي د قیامت په ورخي استشهاد سره دا نشي ثابتېدي چي د اصحاب الاخدود پايله تباھي او هلاكت دي. دا حکه چي د قرآن کافر مخاطب نه د قیامت په موعد ورخ باور لري او نه پدې باندي استناد سره دا ادعا مني چي د اور د کندو خاوندان به د هلاكت له پايلي سره مخامنځ شي. "يَوْمُ الْمَوْعُودِ" باید داسي ورخ وي چي د قرآن هر مخاطب هغه د يوه مسلم او انكار نه منونکي حقیقت په حيث ومني او په هغه باندي استناد دی قانع کري چي واقعاً د اصحاب الاخدود په هکله شوي ادعا يو حقیقت دي. که له "يَوْمُ الْمَوْعُودِ" نه هغه ورخ مراد شي چي ظالمانو ته ئې د رارسپدو خبر ورکړي شوي، په تاريخ کي په وار وار تکرار شوي، هر پيغمبر خپل قوم د هغې له رارسپدو ويرولي، هیڅ مخاطب له هغې انکار نشي کولۍ، هر خوک چي تاريخ ته رجوع وکړي د دي ورخي خرگندۍ بېلګې به ئې مخي ته راشي، همغه ظالمانو ته د مهلت وروستي ورخ، په دنيا کي د دوى د مئاخذی ورخ، پدې صورت کي د قسم او

د قرآن قسمونه --- البروج

ئواب ترمنج ئې ارتباط كاملاً جوت كېرى.

پدى توگەد لومړئ قسم ارتباط له ئواب سره داسي دى: دا له بې شمېرہ خلاندو ستورو نه ڈك آسمان، پى حقيقت شهادت ورکوي چي دا کائنات حتماً يو داسي خواکمن مالک او قهار سلطان او واکدار لري چي دا ټول بې شمېرہ اجرام ئې اداره كوي، هر يو په خپل ئاي او خپل خاص مسیر کي ساتي، د دوى ترمنج د تصادم او تکراو مخه نيسى، هر يو په منظم او مستمر طور په همغه ثابت مدار کي خوھوي چي ورته مشخص شوي. دا خور او پراخ آسمان له دغۇ ټولو بې شمېرہ خوئنده اجرامو سره او لدې محکم نظم او ضبط سره، پى شهادت ورکوي چي دا کائنات هسي بې واکداره ملك ندي، له مهاره وتلي او د ساتونکى او پالونکى واکمن له سلطني او سيطري فارغ دنيا نده چي په هغې کي هرڅوک هرڅه وکړي، نه پونښنه وي نه ګويژنه، نه له ظالم سره حساب وشي او نه د مظلوم لاس نيوی او پونښنه، نه په نورو تېري کونکي مجازات شي او نه له خپل حق نه د محروم شوو چيغې اوږدې شي. د دې هستي ساتونکى او مالک خدای به حتماً د اور د کندو له خاوندانو نه د دې انتقام اخلي چي د ده مظلوم مؤمن بندگان ئې په الله د ايمان په جرم د اور په کندو کي اچول او هغه به حتماً د دغۇ مظلومو مؤمنانو پونښنه کوي او د دوى مظلومانه استغاثه به اوږي.

د همدي سورې په خو آيتونو کي الله تعالى د "ملك" ، "ذالعرش المجيد" ، "فعال لمايريد" او "محيط" په صفاتو ستايل

## البروج ----- د قرآن قسمونه

شوي، داسي چي د سورې په تولو مضامينو ئې سورې غورولى، دا په خپله بنيي چي د برجونو په خاوند آسمان باندي د قسم موخه دا مطلب ثابتول دي چي دا کائنات داسي باعظامته ساتونكى او پالونكى واكمن لري چي د عرش خاوند دى، په هر خە محيط دى، چي خە وغوارپي ترسره كوي ئى. دغه مطلب د الطارق په سورې كي له مزىد وضاحت سره راغلى، هلتە هم د آسمان په ھلاندو ستورو استناد شوي او د دي ادعا د اثبات لپاره وړاندې شوي چي هرڅوک د الله تعالى د رعایت او حفاظت تر سیوري لاندې دى، داسي لکه د آسمان دا بې شمېره ھلاندە ستوري.

د دوهم قسم ارتباط د قسمونو له ھواب سره داسي دى: "همעה پېژندل شوي موعود ورخ" ، شهادت ورکوي، "ھغه ورخ چي هرڅوک تري خبر دى" ، "ھغه چي په تاريخ کي په وار وار تكرار شوي" ، "ھغه چي د ظالمانو د ظلم تغر پکي تولپېږي او الهي عذاب پدووي نازل کېږي" ، "د مهلت او فرصت وروستي ورخ" ، "د ظالمانو د ظلم او تېري د پاي ورخ" دا شهادت ورکوي چي د اصحاب الاخدود پاي به هم دي ته ورته وي، آيا نه گورئ چي د مهلت د پاي ته رسپدو نه وروسته له ظالمانو سره خە شوي او مالک الملك خداي خنګه په شدت سره مواخذه کړي، هرڅه ئې پدووي رانسکور کړي، تخت او تاج ئي، قصرونه او بنګلې ئي، داسي چي او س د دوى وران او ويچار قصرونه پدې شهادت ورکوي چي د ظلم پاي وخيم او عبرتناک دى، د ظالمانو د تېري لپاره حد او پاي شته، خود داسي کندي چي په يوم الموعود کي هلتە رسې او پکي نسکورېږي. تولو

د قرآن قسمونه ----- البروج

پیغمبرانو او زره سواندو داعیانو خپل قومونه لدې ورځي ویرولي،  
لكه چې هود عليه السلام خپل قوم ته وايې:

إِنِّي أَخَافُ عَلَيْكُمْ عَذَابَ يَوْمٍ عَظِيمٍ \*

الشعراء: ۱۳۵

يقييناً چې زه د لوئي ورځي له عذاب نه په تاسو ویربړم.

د غافر د سورې په آیت کي د فرعون د کورنۍ د هغه مؤمن  
کس خبره لولو چې فرعونياني تو په خطاب کي وايې:

يَقُومُ إِنِّي أَخَافُ عَلَيْكُمْ مِثْلَ يَوْمِ الْأَحْرَابِ \* مِثْلَ دَأْبِ قَوْمٍ  
نُوحٍ وَعَادٍ وَثَمُودَ وَالَّذِينَ مِنْ بَعْدِهِمْ وَمَا اللَّهُ يُرِيدُ ظُلْمًا  
لِلْعَبَادِ \*

غافر: ۳۱

ای زما قومه! زه خو يقييناً چې د نورو ډلود عذاب د ورځي په خبر د  
کومي ورځي له رارسېدو نه په تاسو ویربړم، د نوح د قوم، د هود او  
د عاد او لدوي نه وروسته قومونو د پايلې او عاقبت نه او الله خو په  
خپلو بندګانو د ظلم اراده نه لري.

• درېیم قسم په هر شاهد او لیدونکي شوی، هر د ستړگو خاوند  
چې تاسو ئې پدې دنيا کي ګوري، د ده د لیدو دا استعداد پدې  
خبری دلالت کوي چې د ده پیدا کونکي به حتماً داسي ذات وي  
چې د لیدو په صفت به متصف وي، دا نشي کېدې چې مخلوق او  
مصنوع دي داسي صفت ولري چې د ده خالق او صانع دي همدا  
صفت ونلري، هر مخلوق او مصنوع په اصل کي د خالق او صانع د

صفاتو مظھر وي، پدھ کي د صانع صفتونه را خرگند شوي وي، چا  
چي د نري سترگورو ته سترگي ورکوي او په هغوي کي ئې د ليدلو  
استعداد اينبى، هغه حتماً "بصیر: لیدونکى" دى. نو د هر شاهد او  
لیدونكى وجود د داسىي ذات په شته والي شهادت ورکوي چي  
شاهد او بصير دى، دا صفت هغه د حمکى پدي شاهدانو کي اينبى،  
پدي هكله قرآن په بل ئاي کي خومره بنه وينا لري:

أَيَحُسْبُ أَنَّ لَمْ يَرِهُ أَحَدٌ \* أَلَمْ نَجْعَلْ لَهُ عَيْنَيْنِ \* وَلِسَانًا  
وَشَفَتَيْنِ \* وَهَدَيَاهُ النَّجْدَيْنِ \*  
البلد: ١٠ - ٧

آيا گمان کوي چي ندى چا ليدلى؟ آيا ده ته مو ورنکولى دوى  
سترگى؟ او يوه زبه او دوى شونبى؟ او ده ته مو ونبسودى دوى  
لاري؟

خنگە گمان کوي چي نه به د ده د عملونو خارنه کېبىي او نه به  
ئې د كپو ورو په اړه قضاوت، نه ئې اعمال د چا ترستركو لاندي دي  
او نه داسىي خوک شته چي مكافات يا مجازات ئې کري؟! پداسي  
حال کي چي دى په خپله د يوه مخلوق په حیث سترگي لري، د  
بصیرت خاوند دى، د خپل مافي الضمير د انعکاس لپاره او د خپلو  
مشاعرو، عواطفو او احساساتو د بيان لپاره او د خپلو قضاوتونو  
او پربکپو د اصدار لپاره د زبي او دوو شونبىو په خبر وسائل په  
واک کي لري، د نورو د عملونو خارنه کوي، د هر بنه او بد په هكله  
په خپل زره کي ملاک لري او په ضمير کي لارنسود، (بنه) ور ته  
(معروف)، له هغه سره آشنا، د هغه په هكله بنه احساس په زره کي او

-----البروج----- د قرآن قسمونه

(بدي) ورته (منكر)، د هغه په اره په خپل زره کي د کركي احساس کوي او له خپل طبيعت او مزاج سره ئي ناآشنا مومي، که به مخلوق کي دا صفات وي، د ده خالق به خنگه دا صفات ونلري؟! دا له شكه وتلي حقيقت دئ چي هر ليدونکي او د سترگو خاوند پدي شهادت ورکوي چي د ده پالونکي خدای ترده زيات ليدونکي، د ده د کرو وړو شاهد او د ده د عملونو خارونکي او قاضي دي. د همدي سورې په ۹ آيت کي همدي مطلب ته اشاره شوي او ويل شوي: او الله په هر خه باندي شاهددی (وَاللَّهُ عَلَى كُلِّ شَيْءٍ شَهِيدٌ).

○ د خلورم قسم ارتباط له ئواب سره داسي دي: هر مشهود، هر هغه خه چي په سترگو ليدل کېږي، د دي ادعا په حقانيت حکه شهادت ورکوي چي په ټول کائنات کي هیخ عبت، خوشي، بې فائده او بې هدفه شي نه موندل کېږي، هري خوا ته چي سترگي ورغرو، هرڅه ته چي پام وکرو، نظم ګورو، هرڅه سم پيدا شوي، د خاص هدف لپاره پيدا شوي، په هیخ ئاي کي خلا، قصور او فطور نشو ليدي، قرآن گوابن کوي چي هيڅوک د نړۍ په هیخ ګوت کي چاود او خلاء نشي په ګوته کولي:

ما تَرَى فِي خَلْقِ الرَّحْمَنِ مِنْ تَفَاوْتٍ فَارْجِعِ الْبَصَرَ هَلْ تَرَى  
مِنْ فُطُورٍ ثُمَّ ارْجِعِ الْبَصَرَ كَرَتِينِ يَنْتَلِبُ إِلَيْكَ الْبَصَرُ خَائِشًا  
وَهُوَ حَسِيرٌ \*  
الملک: ۴.۳

د رحمن په مخلوقاتو کي بېلوالی ليدي نشي، نو ورغروه سترگي، آيا گوري کوم یو چاود؟ بیا هم ورغروه سترگي په واروار، راگرئي

ستا په لور به دغه سترگی نامراده او وی به ارمانجنی.

بنه غور وکره، خپل تول توان خواک وکاروه، هری خوا ته  
 سترگی ورغروه، د الله په مخلوقاتو کی ژوره خپرنه وکره، وگوره  
 چی پدې تول عالم کی کوم چاود، خلاء، نقص او قصور په سترگو  
 درخی؟! پدې خور او ستر عالم کی د داسی عیب او نقص د موندلو  
 په طمع به هر محقق او خپرونکی د خپلو سترگو له ستریا نه پرته بل  
 خه تراسه نکړی شي. نو انصافاً ووايي: هنګه ومنو چې په تول عالم  
 کی دی کمال، بنايیست، نظم او هدفوالي وي، د ضوابطه التزام، نه  
 دي چيرته خلاء وي او نه قصور او فطور، خو د انسان دا وړه دنيا،  
 دغه چې د تول کائنات په نسبت له هیڅ سره برابره ده، دلته دي  
 سراسر بې نظمي وي، انسان دي خپل سر ته پرېښودي شوي وي،  
 داسی چې نه ئې د بدرو پونستنه وشي او نه د بنو تپوس، نه مكافات  
 شي نه مجازات، هغه دي حدود مات کري، ضوابط او قواعد دي  
 ترېښو لاندي کري، له حق او حقيقت نه دي انکار وکړي، خو نه دي  
 محاسبه ورسه وشي، نه دي پونستنه تري وشي او نه دي د کړو وړو  
 سزا ورکړي شي!! دا بې بنسته او واهي تصور، له هر مشهود نه د هر  
 شاهد له انتباه سره منافات لري او د کائناتو د هغه حميد پالونکي  
 رب په نسبت یوه کرکجنه افتراء ده کوم چې د عالم ذره ذره ده په  
 شته والي او د هر خه په سم او بنه پیدا کولو شهادت ورکوي. دا له  
 انصاف نه ليږي ظالمانه قضاوت دی!! داسی غلطه انګېرنه او تصور  
 خو پدې معنا ده چې پدې عالم کی نه نظم شته، نه ضوابط او  
 قواعد، حال دا چې هر مشهود په رسا غږ وايي: دلته هر خه سم دي،

-----البروج----- د قرآن قسمونه

هرخه بنه او بنایسته پیدا شوي، په سم تقدیر او میزان، هر خه پدی  
خبری شهادت و رکوی چي دا عالم د یوه "عزیز" او "حمید" ذات له  
لوري اداره کېږي! د دې عالم ساتونکي او پالونکي رب له دې عیب  
نه منزه دئ چي د ده په ملك کي دي خوک ظلم و کړي، د ده مظلوم  
بندګان دي په ناحقه و حوروي، هغوي دي بې وزله او ضعيف و گنني  
او له حق نه د لاس اخيستو لپاره دي هغوي تعذیب کړي، حق او د  
الله د ملك ضوابط دي ترپښو لاندي کړي، له الهي سننو نه دي  
سرغرونه و کړي، خو الله دي نه له ده سره محاسبه و کړي او نه د  
مظلوم پونښنه!! نه دی له ظالم نه انتقام و اخلي او نه دی د مظلوم  
استغاثي ته حواب و رکړي!! الله تعالی لدې نه منزه دئ چي ذات ته  
ئې کوم عیب او نقص راجع شي یا افعالو ته ئې کوم اعتراض. نو  
پدې کي شک نشته چي د اور د کندو خاوندانو ته له تباھي او  
هلاکت نه پرته بل خه انتظار نه کوي.



## الطارق

دا بې شمبېرە خلاندە ستوري چي خوک ساتي هغه د ټولو  
ساتونکى دى

د الطارق د سورى په لو مرئ آيت کي پدي صيغه لوړه شوي:

وَ السَّمَاءُ وَ الطَّارِقُ \*  
لوړه په آسمان او دا د شپې ور تکونکي.

ورپسي ويل شوي:

وَ مَا أَدْرَاكَ مَا الطَّارِقُ \* النَّجْمُ الثَّاقِبُ \*  
خه شي خبردار کپي چي خه به وي دا د شپې ور تکونکي؟ ستوري  
خلدونکي.

د قسمونو په ئواب کي ويل شوي:

\* إِنْ كُلُّ نَفْسٍ لَمَّا عَلَيْهَا حَافِظٌ  
هِيَخُوك دَاسِي نَشْتَهِ چي پر ده نه وي ساتونکي.

پدي آيتونو کي په "آسمان" او "الطارق" لوره شوي او هغه د دي  
ادعا د اثبات لپاره د شاهدانو په حيث وراندي شوي چي "هر نفس يو  
ساتونکي او حفيظ" لري. د دي لپاره چي پوه شو د قسمونو معنى  
څه ده او څنګه د دغې لوئۍ ادعا په حقانيت شهادت ورکوي، باید  
لاندي تکيو ته توجه وکړو:

د "الطارق" لغوی معنا په شپه کي را خرگندېدونکي او ور  
ټکونکي ده، چي اطلاق ئې په ډېرو شيانو کېدى شي، خو  
وروستي آيت ئې مشخص کوي او وايي: "النجم الثاقب: خلانده  
ستوري" نو لدې نه مقصد هر خلانده ستوري دئ چي په شپه کي  
را خرگند شي، نه کوم خاص ستوري.

که چيرته قرآن په خپله دا "الطارق" نه وي معرفى کړي او  
تفسیر ئې مفسرانو ته پربني وي، معلومه نده چي لدې نه به خه  
عجیب او غریب تعبیرونه شوي وو؟! خومره مختلف، بېلاپل او له  
یوه بل سره متصادم آراء او نظرات به وراندي شوي وو، خومره د  
اصلی معنی مغایر معانی او مفاهیم به ئې ورته تراشلي وو، خومره  
"بطون" او "راز رموز" به ئې له رسا ذهن، رمز پیژندونکي او "بطن  
فهم" سليقي نه ورته را ایستلي وو؟! مخصوصاً هغو کسانو چي

-----الطارق----- د قرآن قسمونه

بیمار ذهن لری، په خرگندو توکو، روښانه او واضح الفاظو او  
حلانده حقایقو، فناعت نه کوي، ظاهر ورته کافی ندي، د "سر او  
راز" او "مخفي او بطن" را برسيره کېدو ته انتظار کوي او اعجاز ته  
منتظر وي!! قرآن د دغه بیمار "ذهنیت" د بنه معرفی لپاره د ابراهیم  
علیه السلام په قصه کي خومره بنه فرمایي: ابراهیم علیه السلام  
وویل: "ربی الذی یحیی ویمیت" زما رب همغه دئ چي راژوندي کوي  
او وزني او همغه چي لمر له مشرفه را پورته کوي، گورئ چي د  
ابراهیم علیه السلام لپاره مرگ او ژوند او د شپې ورخی تگ راتگ  
قطعي دليل دي، له همدي نه خپل رب پیشني، د عالم د همدي  
ملموس او مشهود مظاھرو نه د خپل رب په لوري هدایت کېږي او  
نور کسان هم په همدي شیانو استناد سره د الله تعالى په لوري  
رابلي، خو نمرود دا استدلال نه مني، هغه کافي نه ګني او وايي: (انا  
احبي و اميit) دا د ژوند او مرگ پرېکړه خو زه هم کولی شم!!

همدا راز قرآن فرمایي:

وَ قَالُوا لَنْ نُؤْمِنَ لَكَ حَتَّى تَفْجُرَ لَنَا مِنَ الْأَرْضِ يَنْبُوعًا \*  
أَوْ تَكُونَ لَكَ جَنَّةٌ مِنْ نَخِيلٍ وَعَنْبَقَتْفَجَرَ الْأَنْهَرَ خَلَلَهَا  
تَفْجِيرًا \* أَوْ تُسْقَطَ السَّمَاءً كَمَا زَعَمْتَ عَلَيْنَا كَسْفًا أَوْ  
تَأْتِيَ بِاللَّهِ وَالْمَلَائِكَةِ قَبْلًا \* أَوْ يَكُونَ لَكَ بَيْتٌ مِنْ زُخْرُفٍ  
أَوْ تَرْقَى فِي السَّمَاءِ وَلَنْ نُؤْمِنَ لِرُقْيَكَ حَتَّى تُنْزَلَ عَلَيْنَا  
كِتَابًا نَقْرَئُهُ قُلْ سُبْحَانَ رَبِّي هَلْ كُنْتَ إِلَّا بَشَرًا رَسُولًا \* وَمَا

مَنَعَ النَّاسَ أَنْ يُؤْمِنُوا إِذْ جَاءَهُمُ الْهُدَىٰ إِلَّا أَنْ قَاتَلُوا أَبَعَثَ  
اللَّهُ بَشَرًا رَسُولًاٌ قُلْ لَوْ كَانَ فِي الْأَرْضِ مَلَكَةٌ يَمْسُونَ  
مُطْمَئِنِينَ لَنَزَّلْنَا عَلَيْهِمْ مِنَ السَّمَاءِ مَلَكًاٌ رَسُولًاٌ

الاسراء: ٩٣-٩٠

او وئي ويل: هيحكله به پرتا ايمان رانه ورو ترخو لدي حمكي يوه  
چينه راوبهوي او د خرما او انگورو داسي باغ دي وي چي ويالي  
پکي ويهوي او يا د خپل گمان مطابق دا آسمان پر مونبو توقي توقي  
راپري باسي او يا الله او ملائكي مونبو ته مخامخ راولي او يا تا لره  
مجلل کوري او يا آسمان ته وخبيزي او په ختلودي هم ترهعه باور  
نه کوو چي پر مونبو يو داسي كتاب رانازل کري چي مونبو ئي لولو،  
ورته ووايه: پاكىي ده زما رب لره، آيا زه له يوه بشر استازى نه پرته  
بل خه يم؟! او كله چي خلکو ته هدایات راغلي نو دوى له ايمان  
راورلو نه بل خه منع نه کړل مګر دي خبری چي ويل ئي: آيا الله يو  
انسان د پيغمبر په حيث مبعوث کړي؟ ورته ووايه: که په حمکه کي  
ملائكي وي او ډاډه پکي ګرځدي نو مونبو به حتماً له آسمانه يوه  
فرشته د پيغمبر په حيث رالپري وه.

بيمار ذهنیتونه دغسي وي، خداي په "اعجازونو"، "فوق العاده  
پېښو" او "فوق طبیعی اسرارو" کي لتيوي، دا په طبیعت کي خواره  
ې شمبره نبېي او شواهد ورته کافي نه وي، دا د الله له لوري نه  
ګنېي، طبیعی پېښي ئې بولې، غواړي خداي د داسي پېښو له مخي  
ثبت کري چي غيرطبیعی وي، په "رازونو" او "رموزونو" سره نه په  
بنکاره وو" او "خرګندو" سره!! خو د قرآن اسلوب بېل دي، قرآن د

-----الطارق----- د قرآن قسمونه

هستي هرخه او هر حرکت د الله تعالى د ذات او صفاتو نښه او مظهر گني، په همدغو خرگندو شيانو استناد کوي او پدي سره خپله ادعا ثابتوي، په همدي خرگندو په طبيعت کي خورو ورو شيانو لوره کوي او د خپلي مدعه لپاره ئې د شاهد په حیث وړاندي کوي. د الطارق په سوره کي گوري چي د آسمان ترڅنګ په "الطارق: د شپې لخوا را خرگندې دونکي، هغه ستورو لوره کوي چي په شپه کي د آسمان په غېر کي را خرگند شي، د آسمان په خبر خرگند، مشهود او بنکاره. دغه توضیح او شرح باید د قرآن د نورو قسمونو لپاره د یوه لارښود اصل او اسلوب په حیث ونيسي، چيرته چي د "مقسم به" په پيژندلو کي له ابهام او اشكال سره مخامخ شوي، نو د دغه اصل په رنا کي ابهام او اشكال رفع کولی شي. لکه چي "الطارق" یو جلى، مشهود او خرگند شي دي: خلاندي ستوري، همدا راز په نورو موادردو کي هم "مقسم به" د "الطارق" په خبر مشهود او قابل درک شي وگني او هغېرأيي ته هيچ اعتناء مه کوي چي لدې نه غيبي او له سترګو پت شيان مرادوي. دا د قرآن له اسلوب سره مخالف رأيي په ديوار ووهی.

باید دا واضح کړو چي آسمان او په هغه کي خلانده ستوري  
خنګه دا ثابتوي چي هر نفس د یوه ذات تر مراقبت او حفاظت لاندي  
دي؟

پدې پوهېرو چي د دې ستر عالم بي انتها عظمت د شپې لخوا  
را خرگند شي، د ورئي لخوا ټول سماوي اجرام له سترګو پت وي، د

لمر له لوپدو او د شېپې له رارسېدو سره سم، ستوري يو په بل پسي  
رابسکاره شي، په خيلو پلوشو سره زمونې سترگي هخوي، زمونې د  
سترگو په وړاندي ودرېږي، مونې د کائنات د عظمت او پراخوالی  
تماشا ته رابلي او دا پونښنه زمونې په ذهن کي راولارووي چي پدې  
خور وور پراخ بې انتهاء عالم کي دا بې شمېره آسماني اجرام خوک  
اداره کوي؟ خوک ئې ساتي؟ دا کوم خواک دئ چي هر يو په خپل  
خپل مسیر کي خوھوي او د دوى ترمنځ له تکر او تصاصم نه مانع  
کېږي؟ بې شکه چي دا آسمان او د هغه په غېړو کي دا بې شمېره  
خلانده ستوري پدې شهادت ورکوي چي دا عالم یو خواکمن او  
مقتندر ساتونکي او پالونکي لري چي هر جوء ئې په خپل خاص خای  
کي ساتي، له تشتن او بد نظمي ئې او په خيلو کي د دوى د تصاصم  
مخنيوي کوي.

ګورئ چي قرآن د هغه چا د افناع لپاره څه وايي چي ګمان کوي  
دا عالم په خپله پیدا شوي او هرڅه ئې طبيعت ته سپارل شوي، نه  
کوم مراقب لري او نه ساتونکي او محافظ، حوادث په تصاصم طور  
او په خپله رامنځته کېږي، نه واکمنه اداره شته او نه خاص ضوابط  
او سنن، قرآن هغه ته بلنه ورکوي چي د آسمان په لوري سترگي  
واروه، د هغه وسعت او عظمت ته خير شه، هفو بې شمېرو ستورو  
ته پام وکړه چي د دي بې انتهاء فضاء په غېړو کي ئې حفاظت او  
ساتنه کېږي، په همدي استدلال کوي او انسان ته وايي: هغه ذات  
چي دا هستي اداره کوي او د هر جوء او ذري ساتنه ئې په واک کي  
لري، همدا ذات ستا مراقب او ساتونکي هم دي.

-----الطارق----- د قرآن قسمونه

د دي سورې په ۱۱ او ۱۲ آيتونو کي دوه نور قسمونه راغلي:

والسَّمَاءُ ذَاتُ الرَّجْعِ \*  
لوره په آسمان دا پر له پسى راگرخونکي.

وَالْأَرْضِ ذَاتِ الصَّدْعِ \*  
لوره پدی ځمکي چاودېدونکي.

د قسمونو ټواب دا دي:

إِنَّهُ لَقَوْلٌ فَصْلٌ \* وَمَا هُوَ بِالْهَزْلِ \*  
بي شکه چي دا پرېکنده وینا ده. او نده هغه خوشې بيهوده.

د قسمونو او ټواب شرحه دا ده:

○ په لوړې قسم کي آسمان ته " ذات الرجع": پر له پسى راگرخونکي" ويل شوي، د کلام له فحوى او د قرآن د نورو آيتونو په رينا کي پدي پوهېبرو چي دلتنه په " ذات الرجع" سره باران ته اشاره شوي، دا باران دئ چي د اوبو د بخاراتو په بنه کي له ځمکي د آسمان په لوري و خوځېږي او آسمان ئې بېرته د ځمکي په لوري راوګرخوي.

○ په دوهم قسم کي ځمکي ته " ذات الصدوع": چاودېدونکي" ويل شوي چي مراد ئې د نباتاتو په رازرغونېدو سره د هغې چاودل دي.  
○ د قسم په ټواب کي دا خبره نده واضح شوي چي لدې پرېکنده

الطارق - د قرآن قسمونه

وینا نه کومه وینا مراد ده؟ خو که لب غور وکړو نو ګورو چې له  
قسمونو نه مخکي په اتم آیت کي ويل شوي: إِنَّهُ عَلَى رَجْعِهِ لَقَادِرٌ<sup>\*</sup>:  
بي شکه چې هغه ئى په بیا راګرڅولو توانا دي. د دغې ادعا د اثبات  
لپاره دا قسمونه راغلي او ورپسي ويل شوي چې دا پرېکنده وینا ده  
او هسي بيهدوه خبره نده.

○ له آسمانه د اوبو په راورېدو سره د ھمکي له زړه نه د نباتاتو  
رازرغونېدل نسيي چې الله تعالى د مړو په بياژوندي کولو قادر دي،  
تاسو تل دا بيازاروندي کېدل په خپلو سترګو گوري، نو څنګه د  
بياژوندون خبره یوه بايزه او خوشې خبره گني؟!! مګر له آسمانه د  
اوبو راورېدل او پدې سره د مړي ھمکي ژوندي کېدل او د رنګ  
رنګ نباتاتو رازرغونېدل دې ادعا خرګند او قطعي ثبوت ندي؟!

له مجدد ژوندون نه خو هغه چا باید انکار کولی چې په خپل  
قول ژوند کي ئې د دې کومه بېلګه نه وي ليدلي، ته خو هره شبې  
گوري چې د اوبو یوه "قطره" په نطفې او انسان بدله شي، له مړي او  
ژوول شوي داني او مېوي نه د انسان په بدن کي ژوندي نطفه جوره  
شي، مړه ھمکه په یوه باران سره و خوئېږي او گن شمېر ژوندي  
توکي راشنه کېي. نو ته څنګه بياژوندون محال گني؟!!

## الفجر

د هري شپې په پاي کي سباوون دا خبره کوي چي ستا رب  
ظالمانو ته په کمين کي دئ

د الفجر د مبارکي سورې قسمونه دا دي:

وَ الْفَجْرِ وَ لَيَالٍ عَشْرٍ وَ الشُّفْعُ وَ الْوَاتْرُ وَ الْأَيْلَ إِذَا يَسِّرَ \*

قسم په سباوون. قسم په هرو لسو شپو. قسم په هغه جفت او طاق. او  
په شپې چي شي روانه.

له قسمونو نه وروسته دا خبره شوي:

الفجر

----- د قرآن قسمونه

هَلْ فِي ذَلِكَ قَسْمٌ لُّذِي حَبْرٌ \*  
آيَا پُوهِيالِيو ته به پدی کي قسم وي؟

بيا د عاد، شمود او فرعون تباھي او هلاكت ته پدي چول اشاره  
کوي:

أَلَمْ تَرَ كَيْفَ فَعَلَ رَبُّكَ بَعَادَ \* إِرَمَ ذَاتَ الْعَمَادَ \* الَّتِي لَمْ  
يَخْلُقْ مِثْلَهَا فِي الْبَلْدَ \* وَ شَمُودَ الَّذِينَ جَابُوا الصَّخْرَ  
بِالْوَادَ \* وَ فَرْعَوْنَ ذِي الْأَوْتَادَ \* الَّذِينَ طَغَوْا فِي الْبَلْدَ \*  
فَأَكْثَرُوا فِيهَا الْفَسَادَ \* فَصَبَ عَلَيْهِمْ رَبُّكَ سُوتُ عَذَابَ \*  
وَدِي نَهْ لِيَدِو چي خرنگه ئى وکپلو له عاد سره ستارب؟ د ارم "عاد"،  
آخاوند د جگو ستمنو. آچي نه وو پيدا شوي په بناروننو کي په خبر  
ئى. او شمود سره چي تېرى ئى درو کي وتراشلى. او فرعون سره  
خاوند د آميختونو. هغه خلک چي بناروننو کي ئى وکپه سركشى.  
فسادونه ئى ډېر کپي په هغۇ کي. نورب دې پېرى راپېښو د متروکه  
د عذاب.

او ورپسي د قسمونو ھواب پدې صيغه راغلى:

إِنَّ رَبَّكَ لِبِالْمُرْصادِ \*  
بِي شَكَهْ چي ستارب دئ په کمین کي.

پدې مبارڪو آيتونو کي په خلورو شيانو د لوپي شاهد يو،  
راشى و گورو چي په خە خە لوپە شوي او د قسمونو ھواب خە دى؟

-----الفجر----- د قرآن قسمونه

او د قسمونو او ټواب ترمنځ ئې ارتباټ خنگه دي؟ او د کومي ادعا  
د اثبات لپاره پدې شیانو لوړه شوې؟

که لې دقت وکړو نو متوجه کېږو چې له قسمونو نه وروسته په  
اتو آیتونو کې د دریو باغي او عاصي ډلو: عاد، ثمود او د فرعون د  
قوم شوم او کرغیزون عاقبت ته اشاره شوې، دا هره ډله په خپل خپل  
وخت کې پیاوړي، څواکمنه او په وسايلو سنبال ډله وه، چې د  
فساد، ظلم او طغیان په وجه مؤاخذه شول او په الهي دردانک عذاب  
اخته. په ۱۴ آيت کې د یوې ډېري مهمي ادعاء شاهد یو، چې په تبول  
قاطعیت او تأکید سره مطرح شوې، دا چې "ستا رب حتماً په کمین  
کې دي". د ګه ادعا د مخکنیو قسمونو ټواب دي، د هغې د اثبات  
لپاره په دغو قسمونو او پورتنيو تاریخي مثالونو استناد شوی. د  
دې لپاره چې پوه شو دا قسمونه خنگه دا ادعا اثباتوي چې ستا رب  
د شر او فساد څواکونو ته په کمین کې دي، باید لاندې خبرو ته  
توجه وکړو:

- د قسمونو په سر کې "الفجر: سباوون" ذکر او ورپسې "لیال  
عشر: لسګونی شپې" او په پای کې ئې د "اللیل اذا یسر: او په شپې  
چې شي روانه" دا نښي چې په منځنیو قسمونو کې هم باید د شپې  
په اړه خبره شوې وي او له "الشفع و الوتر" نه هم باید جفت او طاق  
شپه مراد وي نه بل خه، د بیان له فحوى نه په تبول صراحت سره  
معلومېږي چې له سباوون نه هر سباوون، له لسګونو شپو د هري  
میاشتی لسګونی شپې او له جفت او طاق نه هره جفت او طاق شپه

مراد ده. د الهي بلیغ کلام دقیق نظم او یووالی همدا ایجابوی، په بل خه د هغوی اطلاق، بې بنسته او بې ئایه تعبیر دئ چی هیخ دلیل ورتە نشو ورلاندی کولى.

- د دغۇ آیتونو الفاظ عام دى، دا سىمە ندە چى تر خاص سباوون او خاصو شپۇ ئې محدود كرو، د آیتونو پە الفاظو كىي هیخ داسى نبىھ نە گورو چى اختصاص ترى ثابت شي.

- د الھى کلام بلاعىت دا تقاصا كوي چى د نومۇرۇ قسمونو او ورپىسى تارىخي مثالۇنۇ او د قسمونو د ھواب ترمنچ بايد ژور او دقىق ارتباط وي.

- تە چىي هر سحر، د "شپۇ" د ختمىدۇ او د سباوون د راختو شاهد بې، هرە جفت او طاق شىپە گورئ چى پاي لرى، سره لدى چىي پە هغوی كىي د تىيارى او روښانىي له اپخە او د اوردوالىي لندوالىي له پلوه او پە هغوی كىي د سپوربىمى د شکل او هيئت له لحاظە تفاوت وي، خو هرە يوه پاي مومىي او خپل ئائى ورخىي، رىنا او روښانىي تە پرېبدى. د هرى مياشتىي لسىزىي گورئ چى پە لومپى كىي سپوربىمى ورە وي او ورو ورو ستە شى، د شپۇ لومپى برخى ئې سوکە سوکە تر مخكىي نە زياتە روښانە وي، پە منخنى لسىزىي كىي د شپۇ دېرە برخە روښانە او د سپوربىمى زياتە برخە خرگىنده وي او پە ورسىتى لسىزىي كىي سپوربىمى ورە وي او رىنا ئې ضعيفە، د شپۇ لومپى برخە تىيارە او ورسىتى ئې نسبتاً روښانە. تە هغە چى د ورسىتى لسىزىي پە ورسىتى شپە كىي سپوربىمى له سترگو پىتە شي، مياشت پاي تە ورسىي او خپل ئائى بلى مياشتىي تە پرېبدى. همداراز چى هر

## د قرآن قسمونه --- الفجر

سباوون د شپې تياره زړه په رون فجر سره خبری شي، د سباوون ځلانده توره د شپې په تور سر را پربوئي، د شپې توره پرده خبری او فجر طلوع کوي، باید مطمئن وي چې د جهل، ظلم او فساد توره شپې به همداسي ختمېږي.

دېره عجیبه ده چې حینو مفسرینو "رحمهم الله"، له "فجر" او "ليل عشر" نه خاص اوقات او له جفت او طاق نه له شپو نه پرته نور څه مراد کړي!! د دغو کمزورو آراوو په هکله باید ووایو:

- عام الفاظ ئې خاص کړي.
- د قسمونو او ټواب ترمنځ ارتباط ئې له پامه غورخولی.
- داسي ئې انګارلي چې دا قسمونه د "مقسم به" په عظمت د اعتراف په خبر ذکر شوي نه د استشهاد او استناد لپاره، حال دا چې خبره بر عکس ده، الله لدې دې لوره دئ چې د کوم خه د عظمت لپاره په هغه لوره وکړي، دا کار له انسان سره بنائي نه له رب العالمين سره، د قرآن قسمونه د استشهاد لپاره او د مدعاد اثبات په منظور راغلي.

که "فجر"، "ليل عشر" او "الشفع و الوتر" خاص اوقات و نیسو، نو په هغوي باندي لوره دا مدعاه خنگه ثابتوي چې ستا رب ظالمانو ته په کمین کي دي؟؟ او دا به د فرعون، عاد او شمود د قومونو له تباھي سره خه تپاو لري؟؟ پداسي کمزوري توجيه سره خو د الله له بلیغ کلام نه بې ربطه جملات جو پېږي، یو والي او دقیق نظم ئې له

منئه ئىي.

دا آيت "هل فى ذلك قسم لذى حجر" په ھېر وضاحت سره بىيى  
 چى په مخكىيۇ آيتونو كىي راغلىي قسمونه "دلائل" او "شواهد" دى،  
 نه مجرد قسمونه. "عقل" ئې مخاطب كرى او وايى چى "د عقل  
 خاوندان" ئې په حقيقىت پوهېدى شى، "ذى حجر" د دغۇ قسمونو د  
 مدعى حقيقىت درك كولى شى. د دې قسمونو اساسىي "مدعى" دا  
 مطلب ثابتول دئ چى "خداي ظالمانو تە پە كمین كىي دى"، د دغىي  
 مدعى د اثبات لپاره لومىي د هرى شېپى پە پايى كىي د سياوون پە  
 راختو استناد شوى او ويل شوي چى هره شېپە، خە جفت خە طاق، خە  
 د مياشتىي د يوپى لسىزى خە د بلى لسىزى، بالآخرە د فجر پە راختو  
 پايى تە رسىي، همداراز بە د ظلم شېپە ختمېرى او تغىر بە ئې تولېرى، د  
 هفو لپاره چى "د عقل خاوندان" وي همدا دليل كافىي دى، بىا پىدى  
 پسى متصل، د پورتنىي حقيقىت او الهى سنت خۇ تارىخي بېلگى  
 رااخلىي او د مخاطب مخىي تە ئې بىدى او همدغە ادعا د تارىخ پە  
 پابو د استناد لە لارى ثابتوى. دا دئ تارىخ شاهد دى، د عاد، شمود  
 او فرعون پايىلە خە وە؟ متمدن، خۇاكمىن، مسلح، د زر او زور  
 خاوند، خۇ ظالىم، مفسد، عاصىي او طاغىي!! يوئى "ذات العماماد: د  
 لورو لورو جشو او جگۇ جگۇ بنگلۇ خاوند" بىنگلىي ئې د ضرورت  
 لپاره نە، بلکىي عبىث، خوشى او د خېل قدرت او زور خواك د بىسۇدو  
 لپاره، بل ئې شمود چى تېرىي بە ئې تراشلىي او پە غرونونو كىي ئې ئانته  
 مجلل كورونە جورپول، درىيم ئې فرعون چى د خېل مخالفينو پە  
 لاس پىنسو كىي ئې مىخونە تېكوهل، نە يوازىي د عادى مخالفينو،

د قرآن قسمونه ----- الفجر

حتى د خپلی میرمني په لاس پنسو کي هم!! پدوی ټولو د الهي عذاب  
متروکه را پربوته، د دنيا له صفحې حذف شول، د دوي د هلاکت دوه  
اسباب وو: الف- طغيان او سرغړاوي ئې وکړ او زر زور مغورو کړل.  
ب: په ځمکه کي د ډېرساد باعث شول.

نو که د طغيان او فساد په وجه په مخکنیو ظالمانو الهي  
عذاب نازل شوي، نواي ظالمانو! پدي پوه شي چي ستاسو پايله هم  
دي ته ورته ده. پدي پوه شي چي الله هر ظالم ته په کمين کي دي،  
مهلت ورکوي خو غافل کېږي نه، لکه یو شکاري چي د خپل شکار  
لپاره کمين نيسې، شکار ته موقع ورکوي چي بې باک او بې اعتناء د  
کمين په لوري و خوئي، په خاص وخت او ئای کي ئې کار کوي،  
همدار از الله تعالى ظالمانو ته مهلت ورکوي، تر خاص وخت پوري  
ورته انتظار کوي، ظالم له خپل عاقبت نه بې خبره، په الهي مهلت او  
فرصت غولپدلى، په ظلم، فساد او طغيان کي مخکي درومي،  
ناڅاپه له الهي کمين سره مخامنځ کېږي او د عذاب متروکه په سر  
خوري.



## البلد

له ستونزو او کړاوونو سره مخامنځ کېدل د الله له رعايت نه  
د محرومیت نښه نده، برعکس دا یو ثابت او عام الهي  
سنڌ دي

د البلد د مبارکي سورې په لومړي آيت کي قسم پدي صيغه  
راغلی:

لا أقْسِمُ بِهَذَا الْبَلَدِ \* وَأَنْتَ حِلٌّ بِهَذَا الْبَلَدِ \* وَالْدِّي وَمَا  
وَلَدَ \*

نه، قسم می پدی بشار. او ته حلال گني کېږي پدی بشار کي. او قسم  
می په هر پلار او په هر څوی.

دلته خو خبرو ته پام و کړئ:

○ ئىينى گمان كوي چي د قسم نه مخكى "لا" اضافى ده او ئىينى نور وايى چي داد قسم د نفي لپاره ده، پدى معنى چي لوره نه كوم، دا دواپه توجيهات كمزوري دى، په قرآن كى نه اضافى خەشته او نه كم او دا دوھمه توجيه خو تردى هم ڈپره كمزوري او خرابه چي د غير ضروري خبri له كولو سره ئې مترادفع كوي، كە معنى ئې دا وي چي پدى بشار لوره نه كوم نو د دې خبri د كولو گتە خەشوه؟؟ غوره او دقيقە توجيه دا ده چي پدى "لا" سره د مخاطب وينا او دعوى رد شوي او د ده د ذهنیت له ردولو نه ورسته، مختصر مكث دئ او بىا ويل شوي چي پدى بشار مې قسم، يعني داسىي نده چي تاسو ئې گمان كوي، زما دى پدى بشار او په هر پلار زوي قسم وي چي انسان په كراو او ستونزو كى پيدا شوي. د قرآن په ڈپرو ئايونو كى كلام په "لا" او "فلا" پيل شوي، په انساني محاوره كى هم د دې شاهد يو چي معمولاً انسان د خپل مخاطب خبره په لا او نه سره ردوی او ورپسى خپله خبره كوي.

○ د دې خبri "پدى بشار كى تە حلال يې" معنى دا ده چي: د مكې پدى بشار كى چي د "بيت الحرام" محدوده ده، جنگ پكى حرام دى، پدى كى خلک د خپل پلار له قاتل نه هم د غچ اخىستو هشە نه كوي، د بوتي او ونو له شكولو ئې ڏڻه كوي، د ئخاورو او حشراتو له وژلو هم خان ساتى، بىكار پكى حرام گنى، د هرڅه حرمت پكى ساتل كېږي، خو اي پيغمبره!! دلته ستا هتك حرمت، له تا سره دېنى او مخالفت، ستا د يارانو تعذيب او وژنه، نه يوازي جائز گيل كېږي بلکي د ثواب كار ئې شمېري!! تول د "حرمت" په "حريم" كى دى، خو

## -----البلد----- د قرآن قسمونه

ته له حرمت نه محروم او حلال!! که د سورې په متن کي او د قسمونو او حواب ترمنځ ارتباط ته لې خير شو نو پدې خبری پوهبدل آسانه شي چي له "أَنْتَ حَلٌّ بِهَذَا الْبَلْدَ" نه مراد همدا مطلب دئ نه بل خه.  
○ په درېيم آيت کي "والد و ما ولد" د نکيره په صيغه راغلي او معنى ئې هر پلار او زوي دي، نه خاص پلار او زوي.

له قسمونو وروسته ويل شوي:

لَقَدْ خَلَقْنَا الْاَنْسَنَ فِي كَبِيدٍ  
بِـي شکه چي انسان مو پيدا کړي په سختي کي.

دا د مخکنيو قسمونو حواب دي، باید وګورو چي دا قسمونه  
څه مطلب افاده کوي او خنگه د دي ادعا په حقانيت شهادت ورکوي  
چي "الله تعالی انسان په محنت او مشقت کي پيدا کري" او په "هذا  
البلد" او "والد و ما ولد" باندي د لوري او حواب ترمنځ ئې خه رابطه  
ده؟ پدې خبرو د پوهبدو لپاره لاندو نقاطو ته توجه وکړئ:

هفو خلکو چي د پیغمبر عليه السلام او د ده له دعوت سره  
مخالفت ته ئې ملاتلي وه، خپل ټول وسائل او امکانات ئې د دي  
الهي نهضت د مقابلي لپاره کارول او د پیغمبر عليه السلام ياران  
ئې د مکې په مبارکي وادي، دا د الله د کور حرم کي، ترشيد  
تعذيب لاندي نيولي وو، ويل بهئي: پدې خبری خنگه باور وکړو چي  
محمد صلى الله عليه و سلم د خدای پیغمبر دي، د ټولو ملائکو  
مطاع جبرئيل د الله له لوري ده ته د الهي وحي فاصله د، دا ادعا

کوي چي لارئي حقه او الله ئي مل دئ!! پداسي حال کي چي دي او ياران ئي له دغۇ سختو کراوونو او ستونزو سره مخامن دى، په هرگام مصييتوونه او ابتلاءات ورتە منتظر، تعذيب کېرىي، له ملك نه شپل کېرىي او وېل کېرىي!! دا ولې د د خدائى د د مرسىته نه کوي؟ ولې ملائكىي د د مرسىتي تە نه راھىي؟ ولې د د مخالفين د الله پە عذاب نه اخته کېرىي؟ الله جل شأنه پدغىي مباركى سورى كى دوى تە دا ھواب ورکوي: له کراوونو او ستونزو سره مخامن كېدل يو ثابت الھي سنت دى، خدائى جل شأنه انسان داسىي پيدا کرى چي خامخا به د راز راز محنتونو او مشقىتونو له كېلىپچونو نه تېرىپىي، لورىي زورىي بە گورئ، کراوونە بە گالىي، له مصييتوونو سره د چا د مخامن كېدو معنى دا ندە چي هغە د الله له تائيد نه محروم او لاره ئي ناسمه ده!! تاسو سختە اشتباھ کرى چي دا انگېرنە مو د خپلو قضاوتونو لپارە ملاك او معیار گرخولى، مگر د دى بىارد د جورپىدو له قصې خبر نه ياست چي خنگە ستاسو جد ابراهيم عليه السلام د خدائى خليل، خپله ناتوانە ميرمن، هاجر او خپل وروكىي ماشوم زوي، اسمعيل عليه السلام پدغىي سوزندە وادى كى هغە وخت يوازى پېښىو دل چي نه پكىي د خبناك او بە وي، نه ونه او بوتىي، نه سىبورى، نه حيوان او انسان، ويرونكىي وچە درە او سپىرە ڈاگ، دواپه ئى د الله پە حكم دلتە يوازى پېښىو دل، خومره سترە ابتلاء، هم پلار تە او هم مور او زوي تە!! خومره سختىي ورخىي پرى راغلى؟ كە ابراهيم عليه السلام دا د كعبىي معمار او زوي ئى اسمعيل ذبيح الله، هغە دوه ستر شخصيتونه چي تاسو اي قريشىو! خان ورتە منسوبوي او

-----البلد----- د قرآن قسمونه

پدي انتساب فخر کوي، که دوى لداسي ابتلاءاتو سره مخامخ شوي او تاسو دانه واياست چي ولې ستاسو جد لداسي سختو ورخو سره مخامخ شوي نو د محمد عليه السلام په اړه ولې دا خبره کوي؟ د پيغمبرانو د ابتلاءاتو قصې خو دا حقیقت ثابتوي چي دا يو ثابت الهي سنت دي.

○ د هر انسان د ژوند بهير ته پام وکړئ، که پلار وي او که زوي، د هرچا ژوند له لورو ژورو ډک، کمزوي، ضعيف او محتاج دنيا ته راشي، بل ته په هرڅه کي اړ، لاس پښي وهي، له یوه نه بل اړخ ته نشي اوښتي، بل خوک باید د د مرسته وکړي، خپله غذا په اوښکو، ژړا او چیغو ترلاسه کوي، چي له حمکي د پورته کېدو شي نو هرګام په ډېر زحمت پورته کوي، په هر قدم کي پر مخ لوېږي، له راز راز بیماريو سره د دوامداري مقابلې لړۍ ئې په مخ کي، دردونه او رنځونه، تر خو ټوان شي، د ژوند بهير ئې نوي پړاو پیل کړي او ستونزې ئې نوي بنه او پیچلي ابعاد، له یوې نزاں لا نه وي فارغ شوي چي په بلې سرشي، یو مشکل ئې لانه وي حل چي له بل سره مخامخ شي، له یوې بیماري روغ شي په بلې اخته، دغه دئ د انسان د ژوند حقيقي انټور، له ستونزو سره مخامخ کېدل ئې د ژوند طبیعي بهير، د الهي سننو مطابق او د ژوند لازمه. خدای جل شأنه انسان داسي ندي پیدا کړي چي تل به د ګلانو د پانو په بستر څ ملي، الله د ګل ترڅنګ اغزي پیدا کړي، د خندا ترڅنګ ژړا، د خوشحالی ترڅنګ غم، د سوکالي ترڅنګ ستونزې.

البلد ----- د قرآن قسمونه

د قرآن قسمونه -----الشمس

## الشمس

که بريا غوارپي خپل نفس تركيه کره

د الشمس د سوري قسمونه دادي:

وَالشَّمْسِ وَضَحَاهَا \*

قسم په دغه لمر او په غرمه ئى.

وَالقَمَرِ إِذَا تَلَاهَا \*

قسم پدی سپوبمى چي شي ورپسى .

وَالنَّهَارِ إِذَا جَلَاهَا \*

قسم پدغي ورخ چي ئى خرگند کپى.

الشمس - ----- د قرآن قسمونه

وَالْيَلِ إِذَا يَعْشَاهَا \*

قسم پدغی شپې چيئي راونغاراي تياره کي.

وَالسَّمَاءُ وَمَا بَنَاهَا \*

قسم پدی آسمان او دغه رنگه جورپدوئي.

وَالْأَرْضِ وَمَا طَحَاهَا \*

قسم پدغی ئمکى او داهسى خورپدوئي

وَنَفْسٍ وَمَا سوَّاهَا \* فَالْهَمَّهَا فَجُورَهَا وَتَقْوَاهَا \*

قسم په دغه نفس او داهسى سمپدوئي. چي الهام ئى ورته وکړ د  
فجور او ئان ساتوئي.

له لوړې آيت نه تر ۸ پوري په خو شيانو لوړه شوي او ورپسي  
ويل شوي:

قَدْ أَفْلَحَ مَنْ زَكَاهَا \* وَقَدْ خَابَ مَنْ دَسَاهَا \*

بى شکه بريالي شو هغه خوک چي پاك ئى کپلو، او بى شکه نامراد  
شو هغه خوک چي وئى لپلو.

باید وګورو چي د دغو قسمونو او خواب تر منځ ئې خه رابطه  
شتله، دا قسمونه خنگه دا خبره ثابتوي چي: هغه کس بريالي شو چي  
خپل نفس ئې تزکيه کړ او هغه نامراد شو چي ککړ ئې کړ" خواب دا  
دي:

-----الشمس----- د قرآن قسمونه

لکه خنگه چي د دي عالم حكيم خالق، ستا د حمكي د روپنانه کولو لپاره داسي لمريدا کري چي نه يوازي ستا د حمكي "کور" ته رنيا وركوي بلکه حرارت هم وركوي، د لمري له "حرارت" او "نور" نه پرته به ستا په تياره او سري حمكي باندي ژوند ممکن نه وو، همدارازئي ستا د لارښوني لپاره ستا په نفس کي د سالم فطرت او حساس ضمير رون خراغ اينسي، داسي لارښود چي هم تا ته "فجور" دربنسي او هم "نقوى"، بنه درته بنایسته او آشنا کري او بد درته منکر او کرکجن.

ته په آسمان کي گوري چي د "لمري" له پربوتو سره سپوربمي راخرگنده شي، دا سپوربمي چي د شپې نښه ده، نه له خانه نور لري او نه حرارت، که لدې نه ستا د حمكي په لور د نور پلوشي رادرومي، نودا په خپله د دي نه بلکه د لمروپانگي دي چي دائي د یوې آئيني په خبر حمكي ته منعکس کوي. که لمري پربوت سپوربمي راحي او د شپې راتگ اعلانوي، همداراز که ستا د ضمير خراغ خر او مړ شو، نو نامراده شوې او تياره دي په برخه شوه.

○ ته ورخ گوري چي لمراخرگند کري، ورخ د حمكي هغه حالت دئ چي لمري ته مخه کري، پدې سره روپنانه شي، رنيا او حرارت ئې په برخه شي، هر خه پکي وينش شي، وده، حرکت او خوختښت پکي پيل شي او ته شپه گوري چي لمري پتے کري، شپه د حمكي هغه حالت دئ چي لمري ته شا کري او پدې سره له نور او حرارت نه محروممه او تياره ئې په برخه شي، د خوختښت او حرکت ئاي رکود او جمود ونيسي،

ستا د "نفس" هم دغه حالت دي، که دي "ترکيه" کړ او پاك صاف دي وساتو، بريالي شوي او که دي "ولپو" نو ناکام او نامراد شوي. که تا د خپل نفس لمر "دا حساس ضمير" او "دا لارښود خراګ" روبنانه کړ نو "رنا"، "ژوندون"، "وده" او "بيداري" به دي په برخه شي او که دي خر او دپ کړ نو "تياره"، "خوب" او "ركود او جمود" به درته مخه کړي. دلته دي مطلب ته اشاره کول هم ضروري بربني چي دا ولې فرقان د دي په خاى چي ووايي: د لمر په تلو راتلو سره شپه او ورخ رائي، برعکس وايي: ورخ لمرا خرگند کړي او شپه ئې پت کړي؟! د بيان پدغه اسلوب سره قرقان يوه داسي ستر حقیقت ته اشاره کړي چي انسان يوازي خو کاله د مخه په ۱۹ پېړي کي پري پوه شو. انسان مخکي پدي نه پوهېدو چي شپه او ورخ په اصل کي د ځمکي دوه خاص حالتونه دي چي د ځمکي په حرکت پوري ارتباط لري، نه د لمر په حرکت پوري، د ځمکي حرکت دئ چي کله د لمر د خرگندېدو باعث شي او کله ئې د پېډدو، د بيان دا دقیق اسلوب نه يوازي د قسمونو له ټواب سره ژور ارتباط لري بلکي له يوه ستر علمي حقیقت نه هم پرده او چتوي. لکه چي د ځمکي د شپه او ورخي باعث په خپله ځمکه ده، ستا د نفس د شپه ورخي باعث هم په خپله ستا نفس دي.

همدا راز ته په خپلي فضاء کي لور او اوچت آسمان گوري او تر خپلو پښو لاندي پربوتي ځمکه، ستا نفس هم دي ته ورته دوه حالته درلودي شي، يا به لور درومي يا به له ځمکي سره نښلي، يا به د ارتقاء او رشد لارنيسي او عزت، رفعت او سرلوري ته به رسلي،

-----الشمس-----د قرآن قسمونه-----

يا به د ځور، سقوط، هبوط او پربوتو لار غوره کوي او د ذلت او سپکاوی په کنده کي به پربوخي. قرآن په ډبرو نورو ځایونو کي هم دي ته ورته د ځمکي په لوري دروند کېدل، په ځمکي پسپي نښتل او د هبوط او سقوط اصطلاحات هلته کارولي چي ذلت، رذالت او سپکاوی افاده کړي، ذلت ته غاره اينبودل او په سپک ژوند د انسان رضایت تمثيل کړي او پورته تګ ئې د معنوی ارتقاء او روحي رشد لپاره کارولي.

په ۵ او ۷ آيت کي د "ما بناها، ما طحها و ماسوها" په اړه د مفسرينو دوه رأيي زمونې مخي ته راخي چي دقیقه او ارجح ئې دا ده: پدې آيتونو کي "ما" مصدری ده او د آيتونو ترجمه داسي ده: قسم پدی آسمان او دغه رنګه جوړې دئ. قسم پدغې ځمکي او داهسي خورېدو ئې. قسم په دغه نفس او داهسي سمبېدو ئې. دې رأيي د ترجيح دلائل دا دي:

د کلام بلاغت او د آيتونو ترمنع نظم او تراو دا تقاصا کوي چي د مخکنيو او وروستنيو آيتونو په خېر دلته هم بايد په خرگندو شيانيو لوړه شوي وي، لکه چي په نورو آيتونو کي په لمړ او غرمه ئې، په سپوردمي چي په لمړ پسپي راشي، په وړ چي لمړ خرگند کړي، په شپه چي لمړ پت کړي، په آسمان او په ځمکي لوړه شوي، په "ما بناها، ما طحها و ماسوها" کي هم بايد خرگندو شيانيو ته اشاره شوي وي، د قرآن اسلوب دا دئ چي "مشهود" او "ملموس" شي د "غيب" او له سترګو پتيو شيانيو د اثبات لپاره شاهد راوري.

که "ما" د "من" په معنی ونیولی شي نو د قسمونو معنا به دا  
شي چي په تولو کي په الله لوره شوي، چي پدي سره له یوپ خوا د  
بلاغت مغایر تکرار راهي او له بلي خوا په الله تعالى باندي لوري  
سره "کافر" مخاطب پدي نشي قانع کېدى چي د نفس تزكىه په بريا  
منتج کېرى او تدسيه ئې په خسран او نامرادي.

نو پدي قسمونو سره انسان ته ويل شوي: که ستا نفس همت  
وکړ اوچت او لور اهداف ئې غوره کړل، له تيارو د وتلو تکل ئې  
وکړ، له Ҳمکنيو تېتيو جاذبو نه ئې ځان و زغورو، د لورو په لوري ئې  
د اليو پياوري وزرونه پيدا کړل، بريا دي په برخه کېرى، خو که دي  
نفس په تياره، ناپاکي او پليدي کي پاتې شو، له هغه نه د وتو همت  
او جرأت ئې ونه کړ، ذليل، زبون، شقي او بدمرغه به شي. لکه چي  
په طبيعت کي رون او تود لمر گوري، او سپورمۍ چي په خپله تياره  
ده او لمر ئې روښانه کوي، شپه او ورڅ گوري چي یوه لمر متجلی او  
خرګند کړي او بله ئې پت، لور آسمان او تېتيه پرته Ҳمکه گوري، په  
خپله د انسان دنه د "تفوى" الهام او د "فجور" د سوسی شاهد یې،  
نو پدي پوه شه چي ستا د روح او نفس هم دوه حالته دي: يا به هغه  
تزكىه کوي، وده به ورکوي، لور به ئې بىاپي، ارتقاء به ورکوي او  
پدي سره به بريا ترلاسه کوي او يا به ئې په کثافاتو لړي، لاندي به  
ئې غورخوي، له اوچت تلو به ئې راګرخوي، پرېبدې به ئې چي تپ او  
زنګ وهلي پاتې شي چي پدي سره به ئې په خسran او نامرادي اخته  
کوي.

-----الشمس----- د قرآن قسمونه

دا مطلب هم د يادولو وړ دئ چې د یوې مذهبی فرقی په ئینو تفاسیرو کي د "الشمس"، "القمر" او دې ته ورته الفاظو داسي تفسیرونه شوي چې له قرآن سره د دوى چلنډ او د قرآن په غلط تفسیر کي د دوى جسارت او بې باکې ته انسان حیران پاتې شي!! د مثال په طور وايی: الشمس يعني علي، والقمر يعني فاطمه!! يعني د الشمس او القمر معنی هغه ندھ چې عام خلک پړې پوهېږي، له الشمس نه مراد علي رضي الله عنه دئ او له القمر نه مراد فاطمه رضي الله عنها!! دوى د قرآن د الفاظو هغه معنی اخیستل سه نه گنې چې د عربو په محاوراتو کي معمول وہ یا ئې د لغت په کتابونو کي موندل کېدہ!! د قرآن د الفاظو ظاهري او متداوله معنی اخیستل، له الشمس نه لمر، له القمر نه سپورېمى، له الليل نه شپه او له النهار نه ورخ، له السماء نه آسمان او له الارض نه خمکه او ... دا صحيح نه گنې، وايی: د دي الفاظو د ظاهري معنی تر شا بله باطنی معنی مضمر ده چې په هغې یوازي اهل بيت او د دوى ائمه پوهېږي او بس!! دوى وايی: د قرآن په درې سوه آيتونو کي علي رضي الله عنه ته اشاره شوې، پداسي حال کي چې هر په قرآن پوه انسان حتی هغه چې ډېر محدود او سطحي پوهه هم ولري پدې نسه پوهېږي چې په ټول قرآن کي یو داسي آيت هم نشته چې په هغه کي صراحتاً او یا اشارتاً او تلویحًا علي رضي الله عنه ته اشاره شوې وي!! د دوى په مقابل کي بیا ئیني نور داسي دی چې د تفسیر او ترجمي په دوران کي د یوه لفظ ټولي هغه معاني را اخلي چې د لغت په کتابونو کي ئې بیامومي او د مختلفو معانيو له مخي د آيت گن شمېر ترجمي او

الشمس - ----- د قرآن قسمونه

تفاسیر و پاراندی کوي، پرته لدې چي يوې ته په بلې ترجیح ورکړي او  
دا ووایي چي پدې خاص ظای کي کومه ئانګړي معنی مراد ده !!  
دوی گمان کوي چي د یوه کلام کمال پدې کي دئ چي ډېري معاني  
ولري !! حال دا چي بلیغ کلام هغه دئ چي معنا ئې خرګنده وي،  
مخاطب مشخص، محدد او واضح مفهوم ترې واخلي، دا شک ورته  
راپیدا نشي چي د کلام د خاوند هدف خه دئ، برعکس د ویناوال  
هدف په صراحة او آسانې سره درک کړي. قرآن خو خپل ئان داسي  
معRFي کوي چي مبين، آسان، له شک نه فارغ او خرګند دي، یوه  
برخه ئې په بل سره توضیح شوې، په واضح عربی ژبي کي لېږل  
شوي، ابهام او اغماض پکي نشته او د هرخه تفصيلي بيان پکي  
راغل.

د قرآن قسمونه -----الليل

## الليل

د انسان اعمال "بنه" او "بد" لري او مكافات او مجازات  
ایجابوي.

د الليل د سورې قسمونه دا دي:

وَ الْيَلِ إِذَا يَعْشِي \*  
قسم پدغې شپې چې کله ونقارې تياره کې.

وَ النَّهَارِ إِذَا تَجَلى \*  
قسم پدغې ورځی چې خلانده کړۍ رنا کې.

وَ مَا خَلَقَ الذَّكَرَ وَ الْأُنثَى \*  
قسم دئ په داهسى پیداينست د نر او بنځۍ.

الليل

----- د قرآن قسمونه

د قسمونو هواب دا دي:

إِنَّ سَعْيَكُمْ لَشُتْتٍ \*  
بِّيْ لَهُ شَكَهُ بِبَلَابَلِيْ مُوْ دِيْ هَخِيْ.

د قسمونو او هواب شرح او تفصيل داسي دي:

- دلته په دريو شيانو لوړه شوي: په شپه چي کله خپل تور وزر په هر خه وغوروی او له سترګوئې پتکړي، په وړ چي هرڅه راڅرګند کړي او د نربنځي د پيداښت په څرنګوالی.
- د دغې ادعا د اثبات لپاره چي د انسانانو هځي او مساعي له یوه بل نه تفاوت لري او د ماهیت، ارزښت او نتائجو له مخي یو شانته نه دي، په مخکنیو دريو خبرو استناد شوي: د "شپې" او "ورځي" ترمنځ تفاوت او د "نر" او "بنځي" ترمنځ تفاوت.

لومړئ باید دا خبره واضح شي چي د انسان د هڅو او مساعي ترمنځ د تفاوت معنی خه ده؟ بیا بایدوګورو چي دا قسونه خنګه د دغې ادعا په حقانيت شهادت ورکوي؟ د انسان د کړو وړو په اړه دوه تصور او انګېرني درلوډي شو:

- د انسان اعمال "بنه" او "بد" لري او مكافات او مجازات ايجابوي.
- د انسان اعمال بنه او بد نلري، نباید هغه د بنه او بد په معیارونو وزن کړو، ئینو ته بنه او ئینو ته بد ووايو او په مكافات

د قرآن قسمونه -----اللیل

او مجازات ئې باورولرو.

څوک چې په خدای او آخرت باور نلري، د انسان د عملونو په اړه ئې انګېرنه دا ده چې د انسان ټول اعمال یو شانته دي او د هغوي ترمنځ په تفاوت باور نه لري، فقط هغه عمل "بد" گني چې بل تري متضرر شي، دا "عمل" هم پدې دليل بد ندي چې "ذاتاً" او "اساساً" بد وي، نه، بلکه د هغه چا له نظره بد دئ چې تري متضرر شوي، په یوه عمل کي د دواړو ذیدخلو خواوو د رضایت په صورت کي هرکار جائز او سم گني. دا تصور د دې باعث کېږي چې انسان د عملونو مكافات او مجازات نفي کړي او په هغه باور ونه لري، د دغې انګېرنې له مخي "بنه" او "بد" د انسان د "خيال" زېړنده ده، د انسان له خانګرو تصوراتو نه راولار شوي، اساساً "بنه" او "بد" نشته، دا په خپله تاسو یاست چې "بنه" او "بد" مو جوړ کړي.

قرآن د دغه غلط ذهنیت او ناسم تصور د تردید او تصحیح لپاره وايی: لکه چې شېه او ورڅ سره متفاوت دي، یوه توده او روښانه او بله تیاره او سړه، یوه په ټول سخاوت سره نور شیندي، هرڅه درته خرګندوي او په خپل حرارت سره د هر محتاج مرسته کوي، بله د نور او حرارت مانع شي، په هرڅه تیاره پرده وغوروي او پیژنډل ئې ګران کړي، څوک چې د ورځي لخوا کار کوي خپل هرګام په پوره سوچ سره اخلي او په خپل ځای ئې بډي، خو څوک چې د شپې لخوا خوچېږي هم د خپل حرکت د سمت او استقامت په تعیین کي له ستونزو سره مخامنځوي او هم د ګام ایښودو موزون ځای په

غوره کولو کي. ستا عملونه هم له يوه بل نه دومره تفاوت لري لکه دا د طبیعت دوه ببلابلی شبي، شپه او ورخ!! لکه چي "نر او بنخه" په هر خاص نوع ژوي کي په خپلو کي ژور تفاوتونه لري، هم د جورښت له اړخه او هم له مقابل لوري سره په خپل تعامل کي، يو ئې اخيستلو ته تيار وي او بل ورکولو ته، يو ورکړه کوي او بل اخيستنه، د انسان په عملونو کي دي ته ورتنه تفاوتونه شته.

د انسان په کړو ورو کي تفاوت هومره ژور دئ چي د يوه بل مقابل کي، لکه د شبي او ورځي د تفاوت په اندازه او حتی تر دې هم زيات، يو ايشار کوي، د مظلوم او بې وزلي د ژغورني لپاره خپل مال وقف کوي، له "بخل" نه ځان ساتي، د بل په حق له تجاوز او تېري نه ډډه کوي، له هغه خه نه چي ده يا د د همنوع ته صدمه رسوی امتناع کوي، د اوچتو اولوپو انساني اهدافو لپاره قرباني ورکوي او "حسنى" "تصديقوي"، يعني "بنه" او "بنيسته" پېژنۍ او په هغه اعتراف کوي، د بنه او بنائيسته د پېژندو استعداد لري، د "بنه" او "بد" تفکيك کولي شي، له ټولو سره ورتنه چلنده کوي، دا تمیيز لري چي د انسان تر ټولو غوره عمل کوم دئ او ترټولو بد ئې کوم. ټول يو برابر نه ګنني. دې کس عمل د ورځي په څېر دي؛ روښانه او بنائيسته. ده ته د بنېگنو په آسانه لار تګ آسانه شي، د انساني سالم فطرت د غونښتو سره سم چلنده سهل او غوره برښي، نه له بنه عمل نه ستومانه کېږي او نه پښيمانه کېږي، دې په مقابل کي بل انسان داسي وي چي "بخل" کوي، د خپل مظلوم او بې وزلي همنوع د ژغورني لپاره د خپل شته له انفاق نه ډډه کوي، دا ضرورت نه

-----الليل----- د قرآن قسمونه

احساسوی چي د محتاج انسان مرسته وکړي، لدې نه ئان بې نيازه ګنډي چي د کوم لوړ انساني هدف لپاره خه قرباني ورکړي، د بنه او بد عمل ترمنځ د تفكیک او تمییز استعداد پکي څل شوي وي، له فضایلو نه انکار کوي، هر "معنوی بنایست" نفي کوي او د عمل په بدلي باور نه لري، د دې کس کړه وړه توري شپې ته ورته دې چي د نور او حرارت مانع کېږي او د بنه او بد او مضر او مفید د پیژندلو په وړاندی خنډ شي. دې کس ته د بدرو او کرکجنو کړو وړو "سخته" لار بنایسته او آسانه وبرښی، د انساني سالم فطرت مغایر عمل ورته بنایسته معلوم شي او د بدرو په ډنه کي مزید غرق شي. مګر دا کافي نده چي اعتراف وکړو د انسان عمل هم د کیفیت له لحاظه او هم د پایلو او عاقبت له لحاظه تفاوت لري؟

## الضحى

لکه چي کله غرمه وي او کله تياره شپه، همداراز کله به  
سوکالي وي او کله ستونزې

د الضحى د مباركي سورې قسمونه دا دي:

وَالضَّحَىُ \*  
قسم پدی غرمه.

وَالْيَلِ إِذَا سَجَىُ \*  
قسم پدغه شپه چي شي تياره.

د قسمونو حواب دا دي:

-----الضحى----- د قرآن قسمونه

مَا وَدَعَكَ رَبُّكَ وَمَا قَلَى \*  
نَهْ خَلِيلٌ رَبٌّ بِنِسِيٍّ يَبِي أَوْ نَهْئِي دَبْنَمْ كَنْلَى يَبِي.

وَلَلَّا خَرَّةُ خَيْرٌ لَكَ مِنَ الْأُولَى \*  
أَوْ پَایِلَه درتَه غورَه ده حَتَّمًا لَدَغَه پَیِلَه.

وَلَسَوْفَ يُعْطِيكَ رَبُّكَ فَتَرْضِي \*  
أَوْ زَرْبَه دِي رب، دَوْمَرَه تَاه دركَرَپِي چِي رَاضِي شَبِي.

د شرحی په اړه لاندې خبرو ته توجه و کړئ:

په دوو لوړې یو آیتونو کې په غرمی او په شپه چې کله توره  
پرده وغوروی، لوړه شوې او ورپسې د قسم څواب راغلی او په هغه  
کې ویل شوی: ته نه خپل رب پربنی یې او نه ئې دبمن گنلي یې. د  
قسمونو او څواب ترمنځ ئې ارتباټ هغه وخت بنه درک کولی شو چې  
هم د ټولي سورې مجموعي مضمون په پام کې ولرو او هم هغه خاص  
شرائط چې دا سوره پکي نازل شوې.

که د دې مبارکې سورې مضامينو ته لړ څير شو نو ګورو چې  
دلته د پیغمبر عليه السلام د ژوند ځینو لوړو ژورو ته اشاره شوې او  
ورته ویل شوی: مګر ته ئې یو یتیم ونه موندلی او د تیکۍ خای ئی  
درکې؟ مګر ته ئې یو لارورکې ونه موندلی او لار ئې وبنودله؟ او  
نیازمند ئې ونه موندلې، خو غنا ئې درپه برخه کړه؟ که ستا په تبر  
ژوند کې دا لوړې ژوري راغلې، له ستونزو سره مخامنځ شوې یې،

الضحى ----- د قرآن قسمونه

خو الله تعالى تري ژغورلي يې، نو که نن له ستونزو سره مخامخ يې،  
باید مأیوس نشي، باید ډاوه وي د تبر په خبر به دا حالت هم پاي ته  
ورسپري، مگر نه گوري چي الله تعالى کله ټکنده غرمه راولي او کله  
تکه تياره شپه، په تياره شپو کي باید د رنيا ورخي او تودي غرمې  
راتلو ته اميدوار وي.

همدا راز دا سوره پس له هغه نازل شوه چي د خه موقت وخت  
لپاره پيغمبر عليه السلام ته د وحي راتگ متوقف شو، پيغمبر عليه  
السلام لدې ناحيي سخت پريشان وو، کله کله دا تشويش ورسره  
راپيدا کېدو چي مبادا الله تعالى تري ناراضه شوي وي، مبادا کومه  
اشتباه تري شوي وي او همداد وحي د قطع کېدو باعث شوي وي، د  
دبمن شديد تبلیغات ده تشويش لازياتولو، يaran به ئې هره ورخ  
منتظر وو چي نوي هدایات به ئې ترلاسه کري وي، خو اونۍ تبری  
شوې، نوي الهې لارښونه ئې د منتظرو يارانو لپاره نه درلوده، دې  
وضعیت د ده پريشاني مزيد زياتوله، په همدي شرایطو کي دا  
مباركه سوره نازل شوه. د دې سورې په قسمونو کي پيغمبر عليه  
السلام دي ته متوجه کوي چي کله غرمه وي، لم تودي وړانګي  
خوروې، که دا حالت د زيات وخت لپاره دواه وکړي، انسان ئې نشي  
زغملى، حکيم خدائ، ورخ او په هغې کي د تودو وړانګو خورېدل  
پاي ته ورسوي، د خه وخت لپاره لم ترشا کري، د تودو وړانګو  
خورول ئې متوقف کري، په ځای ئې شپه راولي چي هم سره وي او  
هم تياره او هم پکي چوپه چوپتيا، دا طبیعي تحول د دې باعث شي  
چي انسان خپل تعادل له لاسه ورنکړي او د څمکي په سر ژوند کول

-----الضحى----- د قرآن قسمونه

ورته آسانه شي، همدا راز په پيغمبر عليه السلام د بعثت په لوړيو  
شپو ورخو کي د "وحى" مسلسل راتگ ده ته دومره ستونزمن او  
مشکل وو لکه په تکنده غرمه کي لم ره دوامدار ودرېدل، دي ته اړ  
وو چي د وحى دا پلوشي د خه وخت لپاره متوقف شي، ترڅو پيغمبر  
عليه السلام د وحى د لري، بعدی خپو ته تيار شي، د دغه مطلب د  
اثبات لپاره د شپې په تگ راتگ استناد شوي او پيغمبر عليه  
السلام ته ويل شوي چي نباید د وحى له موقت توقف نه پريشانه  
شي، دا داسي وگنه لکه له یوې تودي غرمي نه وروسته چي ورخ  
ورو ورو پاي ته ورسېږي او شپه راشي! ستا رب نه پدي خاطر د  
وحى نزول مؤقتاً متوقف کړي چي تا ته اعتناء نلري او نه پدي خاطر  
چي له تا ناراضه شوي، بر عکس ستا د "خير" او مصلحت لپاره ئې دا  
کار کړي.

## التين

د پیغمبرانو لور لور شخصیتونه پدی شهادت و رکوی چي  
په انسان کي لور لور استعدادونه اینبودل شوي

د دغه مطلب د اثبات لپاره د التين د سورې په قسمونو  
استشهاد شوي:

وَالْتَّيْنِ وَالْزَيْتُونِ \*  
پدی انھر، پدی زیتون باندی قسم.

وَ طُورِ سِينِينَ \*  
په طور سینین باندی قسم.

د قرآن قسمونه -----التین

وَهَذَا الْبَلْدِ الْأَمِينِ \*  
پدغه خوندی بنار باندی قسم.

د قسمونو حواب دا دي:

لَقَدْ حَلَقْنَا الْإِنْسَنَ فِي أَحْسَنِ تَقْوِيمٍ \*  
بى شکه چي انسان مو پيدا كري دئ تر تولو غوره جوربنت كي.

د دغو قسمونو په اړه د مفسرینو ترمنځ د زیات اختلاف شاهد  
يو، مونږ د اختصار لپاره د کمزورو او ضعيفو آراوو له راولو ډډه  
کوو، يوازي هغه رأيه راالخلو چي تریتولو دقیقه او د سورې له  
مضامينو سره مطابق او د آيتونو ترمنځ دقیق ارتباط ئې تائیدوي. د  
وضاحت لپاره لاندي عرائض لرو:

پدې آيتونو کي د "طور سينين" او "بلدالامين" مفهوم کاملاً  
 واضح او روښانه دئ او قرآن په خپله د هغوى وضاحت کړي، طور  
سينين د موسى عليه السلام مبعث دئ او بلد الامين، مکه مکرمه  
چي د اسماعيل عليه السلام او محمد عليه السلام مبعث دي او په  
هغې کي د ابراهيم او اسماعيل عليهمما السلام په لاس کعبه بنا شوي.  
که د قرآن د نورو آيتونو په رنيا کي غور وکړو نو دا خبره راته جوته  
کېږي چي د دغو دواړو ترمنځ یو خانګري شبات او مناسبت شته او  
هغه دا چي دواړه د پیغمبرانو مبعث او د وحی مهبط دي، په یوه کي  
موسى عليه السلام په پیغمبری مبعوث او د فرعون په مقابله مأمور  
شو او بل ئې د ابراهيم، اسماعيل او محمد عليهم السلام د بعثت او

التيين ----- د قرآن قسمونه

دعوت غېر. له ئواب سره د دغو دواړو قسمونو ارتباط هم ډېر خرگند او واضح دي: دا دواړه ئایونه چي د نړۍ ستر ستر شخصیتونه ئې په غېر کې پاتې شوي، پدې خبری شهادت ورکوي چي واقعاً انسان په ډېر غوره جورښت کې پیدا شوي او ډېر ستر ستر استعدادونه پکي اينسودل شوي، د دغه اوچت او لوړ جورښت خو خرگندي بېلگې ئې دغه جليل القدر پیغمبران د، که په انسان کې دا اوچت استعدادونه نه وي نو د پیغمبرانو په خېر عظيم او جليل القدر شخصیتونه به پدووي کې نه راپیدا کېدل. مګر نه گوري چي دغه جليل القدر پیغمبران د عظمت او لوړوالی کوم کوم مقام ته رسپېلې، هر يوه د سترو انقلابونو لارښوونه کړي، د دوی په لاس ظالم استبدادي نظامونه نسکور شوي، د عدالت او آزادي ډېوه ئې بله کړي، د دې ډېو په رنا کې مظلومو او محرومو انسانانو ته د ډاډمن او سرلوپري ژوند شرائط برابر شوي، په جهل وهلي ټولني کې د رون مشعل په خېر څلپېلې، توري تياري شېږي ئې روښانه کړي، آيا همدا کافي نده چي ووايو: واقعاً انسان په ډېر غوره تقويم کې پیدا شوي او په هغه کې ستر او عظيم استعدادونه اينسودل شوي.

خو له ئواب سره د دوو لوړنیو قسمونو په ارتباط پوهېدل غور غواړي. پدې اړه خو خبری په پام کې ولري:

د يوه بلیغ کلام يو ستر خصوصیتدا وي چي د بېلوبېلو برخو ترمنځ ئې تړاو، نظم او تنسيق وي، د دغه اصل له مخي باید دوه لوړې قسمونه له دوو وروستیو سره شباہت ولري. که دوه وروستي

## -----التین----- د قرآن قسمونه

قسمونه خاصو ځایونو ته اشاره کوي، پکار دا ده چي دوه لومړي  
قسمونه هم دي په ورته ځایونو ته اشاره وکړي. خو باید وګورو چي  
په "التین" او "الزيتون" کي د دي امكان او احتمال شته که نه؟ ټواب  
دا دئ چي هو؛ په خو دليله: لومړي دا چي د کلام له فحوي  
معلومېږي چي په لومړي آيت کي "البلد" مقدر دي، د درېیم آيت له  
"و هذ البلد" نه همدا خبره معلومېږي، یعنی په لومړي آيت کي د  
انځر او زیتون په سیمو لوړه شوې. دوهم دا چي د دي سورې د  
نازلېدو په وخت کي فلسطین د اعلى زیتون په درلودو مشهور وو  
او شام د اعلى انځر په درلودو، چي چا به د زیتون نوم واخیست نو  
فلسطین به ئې مخي ته راغي او چي د انځر نوم به ئې واخیست نو  
شام به ئې ذهن ته راغي، دا داسي وګنۍ لکه خوک چي په پاکستان  
کي د خربوزه نوم واخلي نو فوراً ئې افغانستان ذهن ته راشي او که  
په افغانستان کي د ام یا کيلی نوم واخلي نو سمدلاسه ئې پاکستان  
ستړگو ته ودرېږي، دا ډېره عامه ده چي اکثراً ځایونه د خپلو خاصو  
میوو په نامه یادېږي. عربانو معمولاً په خپلو محاوراتو کي مختلف  
تاتوبې د خپلو ځانګړو او خاصو میوو په نامه یادول، که به چا د خو  
ملکونو په خنګ کي د زیتون او انځر نوم اخیستو نو لدې نه ئې د  
شام او فلسطین معنی اخیستله. درېیم دا چي دغه دواړو ځایونو ته  
د قرآن په خو آیتونو کي اشاره شوې او د طورسینین او بلد الامين  
په خېر د پیغمبرانو د بعثت مبارک تاتوبې ګنل شوي. خلورم دا چي  
که د ټینو مفسرینو د رأيي مطابق "التین" او "الزيتون" فقط میوہ  
وګنو او په خوا کي ئې "البلد" مقدر ونه بولو نو له یوې خوا د دغه

التين ----- د قرآن قسمونه

خلورو قسمونو ترمنځ شباخت او يوالي نشو په گوته کولی او له بلی خوا د قسمونو او ټواب ترمنځ تراو او ارتباټ نشو بسولی. شام او فلسطین چي دلته په "التين" او "الزيتون" سره یاد شوي، له "طور سینین" او "البلد الامين" سره لدې لحاظه شباخت لري چي هلتله د سليمان، داود، عيسى او ابراهيم عليهم السلام په خبر پيغمبران مبعوث شوي. او پدې سره د ټولو قسمونو ژور او دقیق ارتباټ له ټواب سره خرگندېږي. يعني هغه باعظمته او ستر ستر شخصيتونه چي پدغو خلورو سيمو شام، فلسطين، طور سینین او البلد الامين کي راولار شوي، تلپاتې حماسي ئې جوري کړي او د ډېر لور او اوچت انساني شخصيت بېلګې ئې وړاندي کړي، پدې شهادت ورکوي چي الله تعالى په انسان کي خومره لور استعدادونه اينسي او په خومره غوره او احسن تقويم او جوړښت کي ئې پیدا کړي!!

د قرآن قسمونه ----- التيin

## العاديات

انسان د خپل رب په وранدي سخت ناسپاشه دي، د سپرو  
تر پبنو لاندي زغاستونکي آسونه همدا وايي

د العadiات د مباركي سورې قسمونه دا دي:

وَ الْعَدِيَّتْ ضُبْحًا \*  
په خوب سره زغاستونکو قسم.

فَالْمُورِيَّتْ قَدْحًا \*  
بيا په سم سره اور شيندونکو قسم.

فَالْمُغِيرَتْ صُبْحًا \*  
او په سباون يرغل کونکو قسم.

د قرآن قسمونه --- العاديات

**فَأَثْرُنَّ بِهِ نَفْعًا \***

په کوم سره چي دورې کړي خوری.

**فَوَسْطَنَ بِهِ جَمْعًا \***

په کوم سره چي نتوخې په منځ د یوه ټولی کي.

د قسمونو خواب دا دي:

**إِنَّ الْاَنْسَنَ لِرَبِّهِ لَكَنُودٌ \* وَإِنَّهُ عَلَى ذَلِكَ لَشَهِيدٌ \* وَإِنَّهُ لِحُبِّ**  
**الْخَيْرِ لَشَدِيدٌ \***

يقييناً چي انسان خپل مولی ته ډېر ناشکره دئ. او دی په خپله پدي  
باندي شاهد دئ. او دی خوله خير سره په ميني کي ډېر شدید دئ.

دلته تر ټولو د مخه خو تکي په پام کي ولري:

○ دا پنځه قسمونه د تعقیب (فاء) په توري سره په خپلو کي تړل  
شوی او بنېي چي دلته د یوه خیز مختلفو حالتونو او صفتونو ته  
ashareh shoyi، يعني همدا زغاستونکي دي چي د خپلي توندي او  
تېزی منډي په وجه ئې له تېټر نه شور او ټور، او چت دي او همدغه  
زغاستونکي دي چي کله ئې سم په تېټو لګېږي نو سپرغۍ تړې  
او چتني شي او همدا دي چي په سباوون کي د یرغل لپاره کارول  
شوی او همدا دي چي په خپلي چتکي زغاستي سره دورې بادوي او  
همدا دي چي د مقابل ټوري په ليکو کي شق اجراء کوي، صfonه ئې  
څېري او د دوى په منځ کي نتوخې.

○ د بيان له الفاظو په ډاګه معلومېږي چي لدغو زغاستونکو  
څخه هدف آسونه دي نه بل خه، ډبرې سلیقي اديب به هم لدې نه بل  
مفهوم وانځلي.

اما دا چي دا قسمونه خنگه پدي خبری شهادت ورکوي چي  
انسان د خپل پالونکي رب په وړاندي سخت ناشکره دي، څواب ئې  
دا دي: آيا نه ګوري چي دا پیاوړي آسونه، خنگه د خپل سپور د لاس  
په یوه حرکت سره، په زغاسته شي، هر یو له بل نه د مخکي کېدو  
هڅه کوي، له سخت شور څوب نه ئې پوهبدی شي چي خپل ټول زور  
څواک ئې کارولي، ترڅو ترنورو د مخه خپل آقا مقصد ته ورسوي،  
نه ګوري چي خومره تېز زغلي، چي نعل ئې له تېږي سره ولګېږي له  
شدت نه ئې د اور بخرکي تري اوچت شي، په تياره سباوون کي په  
دبمن برید وکري، لدې بې پروا چي په یوې يا بلې ګونسي کي به  
دبمن ورته په کمین کي وي، ناخاپي به په کوم غشي سره دي په  
ښبه کړي، دورو ته ئې پام نه کوي چي د مستانه او بې باکانه مندي  
ئې نښه، ناخاپي د دبمن له مجھز صف سره مخامنځ شي، له ایستلو  
تورو سره، خو په توله بې اعتنائي صف مات کړي او د دبمن په  
مزدحمو صفووفو کي نتوخي، کله چي د آسونو دي خپل ته خپلو  
سپرو د زغاستي اشاره نه وه کړي، هغه وخت تا ليدل چي هر یو د  
خپل سپور تر پنسو لاندي، په شور شوق خو څېدو، پښه ئې په څمکه  
وهله، د خپل سر غاري په حرکاتو سره ئې دا بسودله چي خپل آقا ته  
مطیع دئ او یوازي یوې اشارې ته ئې منتظر!! دا لده سره خپل  
خاوند خه کړي چي دو مره مطیع دئ؟ له خوراک خښاك نه پرته ئې خه

ورکپی؟ په سر غاره ئې د لاس راکبلو نه پرته خه ورسره کپي؟ د دومره خه په وړاندي دا وفا او اخلاص د خه شي نښه ده؟ او که تا اى انسانه! له دغه "حیوان" سره مقایسه کپي، د خپل منعم په وړاندي ستا وفا او اخلاص، ستا اطاعت او مننه، د خاوند په وړاندي د ده له چلنډ سره مقایسه کپي، ما ته ووايه: ستا په هکله عادلانه قضاوت به خه وي؟ آيا لدې پرته بل خه کېدى شي چي ته د خپل رب په وړاندي سخت ناشکره بې، بې وفا بې، بې اخلاصه بې!! إنَّ الْإِنْسَنَ لِرَبِّهِ لَكَنُودٌ \* يَقِينًاً چي انسان، خپل مولى ته ډېر ناشکره دي. دا پداسي حال کي چي آس یوازي همدا دوه درې نعمتونه پېژني، له وابنو او بواو په سر غاره له لاس راکبلو پرته په نور خه نه پوهېږي، خو انسان د خير او نعمت په اړه جامع تصور لري، ټول هغه بې شمېره نعمتونه پېژني چي الله تعالى پرې پېروزو کپي او د ده ورسره کلکه مینه لري، خو سره لدې ډېر ناشکره دئ او د دغه حیوان په اندازه هم د خپل مولى مننه او شکر نه کوي.

## العصر

تاریخ د مؤمنانو د بريا او فتحي زېري ورکوي

پدي مباركي سورې کي په "العصر" لوره شوي:

\* والعَصْرُ

قسم په زمانه.

د قسم حواب دا دي:

إِنَّ الْإِنْسَانَ لَفِي خُسْرٍ \* إِلَّا الَّذِينَ آمَنُوا وَعَمَلُوا الصَّالِحَاتِ  
وَتَوَاصَوْا بِالْحَقِّ وَتَوَاصَوْا بِالصَّبْرِ \*  
يَقِينًاً چي انسان په زيان کي دئ، مگر هغه چي ايمان ئى راوېي او  
صالح عملونه ئى كېي او يوه بل ته ئې د حق سپارښته کېي او يوه  
بل ته ئى د صبر توصيه کېي.

## د قرآن قسمونه --- العصر

د قرآن د نورو قسمونو په خېر دلته هم په يوه خرگند او د هر مخاطب مخي ته پروت حقیقت باندي لوړه شوې، په "العصر" یعنی زمانه، هره زمانه او د زمانی هر پراو او دا د دغې ادعا د اثبات لپاره د شاهد په توګه وړاندي شوی چې انسان له ایمان، صالح عمل، په حق سپارښته او په صبر له سپارښتنې پرته له زیان او خسaran سره مخامنځ کېږي. که تاریخ ته رجوع وکړئ، هره پانه ئې وڅېږئ او هر پراو ته ئې ځیر شئ؛ په خرگنده به وګورئ چې تل د ایمان هغو خاوندانو بریا ترلاسه کړې او له تباھي ژغورل شوی چې عملونه ئې صالح وو، پر حق ولار وو او يوه بل ته ئې د حق سپارښته کړې، پدې لار کې ئې صبر کړې او يوه بل ته ئې د صبر توصیه کړې. راشئ وګورئ د هغو خلکو پایله خه وه چې د کفر او له حق نه د انکار لار ئې غوره کړې، بد اخلاقه او بد عمله وو، ظلم او تبری ئې کړې، فساد ته ئې لمن وھلي، نه ئې په خپله حق او حقیقت ته سرتیټ کړې، نه ئې بل حق ته هڅولی، نه ئې په خپل جائز حق قناعت کړې، نه ئې د بل د حق پروا کړې، نه ئې په خپله صبر درلود او نه ئې بل ته د صبر سپارښته کړې؟ تاریخ د دغو خلکو په هکله خه وايې؟ د دوى پایله او انجام ئې خنګه معرفې کړې؟ کوم ولسوونه چې له تباھي، ذلت او سپکاوي سره مخامنځ شوي، خصوصيات او ځانګړتیاوې ئې خه وي؟ او هغه چې فلاح او بریا ئې په برخه شوې، د شرف او عزت لوړو مدارجو ته رسپدلي، د ځمکي خلافت او د ولسوونو قیادات او زعامت ئې ترلاسه کړې، خوک وو او مواصفات ئې کوم؟ آیا دغه سرلوپري او عزتمن قومونه او دا د تاریخ معروف او

مشهور شخصیتونه چی هرخوک ئې په نامه افتخار کوي، هفوی ته ئان منسوبوي، د هفوی نومونه پر خپل ئان او اولاد بدی او د هفوی په لار د تلو هخه کوي، لدغو صفاتو پرته ئې بل خه درلودل؟ او هغه کسان چی لدغو صفاتو نه محروم وو او د دغو صفاتو له خاوندانو سره ئې دېبىمنى ته ملا تېلى ووه، كه خه هم زور خواك ئې درلود، وسائل او امکانات ئې په واك کي وو، لېنگري او فوئونه ئې درلودل او په لويو لويو ملکونو ئې حکومت کاوو، له کوم عاقبت سره مخامنځ شوي او نن خلک او تاريخ د دوى په هکله خه قضاوت کوي؟ د ابوجهل، فرعون او نمرود په هکله خه وايي؟ د عيسى عليه اسلام د مخالفينو په هکله خه قضاوت کوي؟

متأسفانه ئينو دلته هم اشتباه کړي او "العصر" ئې ياد "صلوة العصر: د مازديگر لمونځ" يا "د مازديگر وخت" او ياد پېغمبر عليه السلام د زمانې په معنا نیولی، حال دا چې "العصر" عام دئ په هره زمانه ئې اطلاق کېږي او داسي هیڅ دليل نشته چې خاص وخت او زمانه په ګوته کړي. دا ضعيفه توجيه د قسم او خواب ترمنځ هیڅ ارتباط نشي بسولی او په هیڅ تعبيیر او تأويل سره دا نشي ثابتولي چې "العصر" د انسان په خسaran او زيان شهادت ورکوي! د "العصر" صيغه عام ده، نباید هغه "خاص" کړو، د قسم او خواب ترمنځ ارتباط یوازي په هغه صورت کي را خرگند پېږي چې صيغه په خپل حال "عام" پېړدو او د زمانی هر پړاو او د تاريخ هره مرحله ئې وګنيو، همدا زمانه او ټول لوړ ژور پړاوونه ئې شهادت ورکوي چې انسان تل د بی ايماني، بدوي کړو وړو، په حق نه ودرېدو او یوه بل ته د هغه

د قرآن قسمونه --- العصر

سپارښتنه نه کولو، بې صبری او یوه بل ته د صبر د سپارښتنی نه  
کولو سره ئې تاوان کړي او له تباھي سره مخامنځ شوي.

دا مبارکه سوره مونږ ته لارښونه کوي چې انسان د نجات  
لپاره خلورو صفتونو ته ضرورت لري: ايمان، صالح عمل، په حق او  
په صبر سپارښتنه، انسان هغه وخت کولي شي خپلي بريا او فلاح ته  
اميدهار وي چې د نجات او بريدا قول عوامل او لاملونه په خان کي  
تعبيه کړي، که لدې نه یو ئې هم راکم شي او بې اهميته ئې وګني او  
هر یو په خپل ځای کي مراعات نکړي، نو د نجات کښتی، ئې د لاري  
په نيمائي کي پاتې کېږي او ساحل ته له رسپدو محرومہ کېږي. د  
دي سفر د پیل نقطه "ایمان" دي، نور صفات، د ايمان لوازم او  
مقتضيات دي او له هغه نه راولار شوي صفات دي، دا ستا ايمان  
دئ چې د صالح عمل په بنې کي راڅرګند شي، له حق نه دفاع ته دي  
تيار کړي، تا ته د صبر او ثبات درکوي او د مبارزي په لوړو  
ژورو کي په استواره گامونو مخکي تلو ته دي هخوي. که ته غواړي  
داسي ټولنه جوړه کړي چې فلاخ او سعادت ئې په برخه شي، د شر،  
فساد او تباھي عوامل پکي وڅلي شي، د انسان د ذلت او  
سپکاوي لاملونو جرېږي وايستل شي او انسان په هغې کي له زيان  
او خسران نه خوندي وي، نو دي لوړ او مقدس هدف ته د رسپدو لار  
دا ده چې په لاندي خلورو خبرو ترکيز وشي: "ایمان"، صالح افرادو  
روزنه، له حق نه دفاع او له حق نه د دفاع په لار کي صبر او  
استقامت.

هغه حزب چي ادعا کوي د خلکو د ژغورني او نجات لپاره ئې  
په مبارزي په مبارزي لاس پوري کري، خو اهداف، شعارونه او تگلاري ئې د  
"ایمان" په رينا کي نه وي تاکل شوي، د غرو ترمنئ ئې اړیکي د ايمان  
او عقیدي اړیکي نه وي، عملونه ئې د ايمان او عقیدي بنسکارندوئي  
نه کوي، د ايمان او عمل تر منئ ئې خرگند تناقض وي، نه په خپله  
په حق ولار وي او نه نورو ته د حق بلنه ورکوي، نه په خپله د مبارزي  
په کېلېچونو او لوړو ژورو کي صابر وي او نه نورو ته د صبر او  
ثبت بلنه ورکوي، داسي یو حزب هيڅکله نشي کولي ټولنه د  
سعادت او نجات په لوري بوئي او د حق د لاري فاتح مبارزینو ته په  
ډاډمن محور او سنګر بدل شي. تاريخ د همدي خبري په حقانيت  
شهادت ورکوي.

وآخر دعوا ان الحمد لله رب العالمين

## فهرست

|    |          |
|----|----------|
| ١  | تمهيد    |
| ٩  | الطور    |
| ١٧ | الذاريات |
| ٢٥ | النجم    |
| ٢٩ | الصفات   |
| ٣٥ | يس       |
| ٣٩ | الواقعة  |
| ٤٣ | القلم    |
| ٤٧ | الحافة   |
| ٥١ | المعارج  |
| ٥٥ | القيامة  |

|     |                |
|-----|----------------|
| ٢١  | المرسلات.....  |
| ٢٩  | النazuعات..... |
| ٧٧  | التكوير.....   |
| ٨١  | الشفق.....     |
| ٨٧  | المدثر.....    |
| ٩١  | البروج.....    |
| ١٠٣ | الطارق.....    |
| ١١١ | الفجر.....     |
| ١١٩ | البلد.....     |
| ١٢٥ | الشمس.....     |
| ١٣٣ | الليل.....     |
| ١٣٨ | الضحى.....     |
| ١٤٢ | التين.....     |
| ١٤٨ | العاديات.....  |
| ١٥٢ | العصر.....     |